

سکول، کالج اور یونیورسٹیز
کے طلبہ کیلئے تقاریر کا مجموعہ

بِسْمِ اللّٰهِ الرَّحْمٰنِ الرَّحِیْمِ

پانچواں

آزیتل:
حافظ محمد عابد نعمان
انٹرنیشنل اسلامک یونیورسٹی اسلام آباد

مکتبہ سلطانیہ
مختد پورہ فیصل آباد فون: 041-2637239

انتساب

معزز و مکرم

پیر نیاز الحسن صاحب سجادہ نشین آستانہ عالیہ سلطانیہ باہو
ڈاکٹر خالد محمود شوق و ڈاکٹر احسان الحق سابق چیئرمین ایوب ریسرچ فیصل آباد
کی محبتوں کے نام

سیف انداز بیاں بات بدل دیتا ہے

ورنہ دنیا میں کوئی بات نئی بات نہیں

کتاب کے جملہ حقوق بحق مصنف محفوظ ہیں

نام کتاب ----- باغ ارم

مصنف کتاب: ----- حافظ محمد عابد نعمان

پروف ریڈنگ ----- حافظ حامد حفیظ و احمد علی شین

ناشر

مکتبہ سلطانیہ

محمد پورہ مین بازار گلی نمبر 4 فیصل آباد 2637239-041

نوٹ: اس کتاب کی پرنٹنگ بغیر اجازت قانوناً مجرم ہے خلاف ورزی پر قانونی کارروائی
عمل میں لائی جاسکتی ہے۔ س

فہرست مضامین

صفحہ نمبر	مضامین	نمبر شمار
۱	حدیث دل	1
۱	باغ ارم	2
۵	نوائے حجاج	3
۵	حجاج کارنگ خطابت	4
۶	نکات و اشارات	5
۱۱	توحید باری تعالیٰ مع دلائل	6
۱۶	توحید باری تعالیٰ (۲)	7
۲۱	قرآن اور زراعت	8
۲۷	رحمۃ للعالمین	9
۳۵	امام احمد رضا	10
۳۹	نیا ہے دور پرانے چراغ گل کردو	11
۴۳	حافظ قرآن کا مقام	12
۴۵	حضرت علی رضی اللہ عنہ کی شان	13
۵۱	فکر اقبال کا منبع و ماخذ قرآن و سنت	14
۵۵	درد دل کے واسطے پیدا کیا انسان کو	15

﴿ حدیث دل ﴾

حدیث دل ایک بدعت ہے، جو براہ فارس ملک اردو میں داخل ہوئی، پہلے پہل خن دانوں نے اسے بدعت حسنہ کے طور پر قبول تو کر لیا مگر بعد میں فقہ ادب کی رو سے اس صنف کو فرض کفایہ کہا جانے لگا۔

لوگ کہتے ہیں کہ تقدیم کو پیکر خن میں دل کی حیثیت حاصل ہے اور اس کا حرف حرف دھڑکنوں سے موسوم ہے، میرے نزدیک یہ قلمکار اور قدردان کے درمیان راہ و رسم کا ایک قابل قدر ذریعہ ہے

بہر حال یہ ایک رسم ہے جو ہر لحاظ سے اچھی ہے، اہل ادب اسکی قدر و منزلت اور افادیت سے بخوبی واقف ہیں البتہ خطہ ادب میں کچھ معترضین پائے جاتے ہیں جو اس کے خلاف زور و شور سے صدائے احتجاج بلند کرتے ہیں۔ ان کا نظریہ یہ ہے کہ ”مقدمہ فن سے مربوط تو ہے مگر حقیقی فن نہیں“ اس لیے مصنف عنوان سے ہٹ کر کچھ کہنے کا مجاز نہیں۔

﴿ باغ ارم ﴾

قوم عاد کے دو فرقتے تھے، ایک عاد اولی جسے عاد قدیمہ بھی کہا جاتا ہے اور ایک عاد اخیرہ۔ ایک نے کہا ”ارم عاد اولی کے جد اعلیٰ کا نام تھا۔ دوسرے نے کہا کہ ارم اس عجیب و غریب شہر کا نام تھا جس میں یہ قوم آباد تھی۔

روایت ہے کہ عاد کے دو بیٹے تھے، ایک شداد اور دوسرا شدید، ان دونوں

صفحہ نمبر

مضامین

نمبر شمار

۵۹

قلم تلوار سے زیادہ طاقتور ہے

16

۶۳

علم کی اہمیت و فضیلت

17

۶۷

اسلامی گھریلو ماحول

18

۷۱

آج کل سے بہتر ہے

19

۷۵

فراغت سے دنیا میں دم بھر نہ بیٹھو

20

۷۹

ملت اسلامیہ پر زوال کا سبب

21

۸۳

قائد اعظم کا خواب

22

۸۷

عمل سے زندگی بنتی ہے جنت بھی جہنم بھی

23

۸۹

فیشن پرستی ایک لعنت ہے

24

۹۳

دردِ دل مسلم مقام است

25

۹۷

اسلام ہی امنِ عالم کا ضامن ہے

26

۱۰۳

اسلام ہی امنِ عالم کا ضامن ہے (۲)

27

۱۰۹

زندگی درد میں ڈوبی ہوئی شہنائی ہے

28

۱۱۳

دینی مدرسہ کا طالب علم اور عصر و حاضر

29

نے اپنے قوت بازو سے سلطنت حاصل کر لی، سلطنت حاصل کرنے کے باوجود ایک روز شدید مر گیا، اب شداد کے لیے ہفت اقلیم کا مالک ہونے کا میدان صاف ہو گیا، اس کی سطوت و جبروت کا عالم یہ تھا کہ اس وقت کے سلاطین اس کے آگے سرطاعت خم کرتے تھے۔

اس نے ایک روز بہشت کی تعریف سنی تو جوش میں آ گیا، کہنے لگا میں بھی بہشت بناؤں گا، پس اس نے عدن کے بعض جنگلوں میں تین سو سال کے عرصہ میں ایک شہر بنایا جس کا نام ارم رکھا اس کے تمام ایوان اور محل سونے اور چاندی کے تھے ہر ایک ایوان کے نیچے تین زمرہ اور یا قوت کے ستون کھڑے کئے گئے، اس میں قسم قسم کے درخت لگائے اور نہریں جاری کی گئیں جب تیار ہو چکا تو شداد اپنے ارکان دولت کی معیت میں اس کو دیکھنے کیلئے چلا، ابھی اس میں اور شہر ارم میں ایک دن اور رات کی مسافت تھی کہ آسمان سے سخت کڑک کی آواز آئی جس سے شداد اور اس کے ارکان دولت فنا ہو گئے۔

(اسلامی انسائیکلو پیڈیا)

روایت ہے کہ ابو قلابہ اپنا اونٹ ڈھونڈتے ہوئے اس جنگل میں جا پہنچے جہاں کبھی شہر ارم آباد تھا، وہاں سے آپ کو بہت سے جواہرات بھی ملے تھے قرآن کریم کی سورۃ فجر میں یہ لفظ یوں آیا ہے۔

الم تر کیف فعل ربک بعد ارم ذات العماد۔

لیکن درج بالا روایات سے زیر بحث عنوان کا تعلق کوئی اتنا خاص نہیں ہے

مگر عام ضرور ہے۔

محمد عابد نعمان

انٹرنیشنل اسلامک یونیورسٹی (اسلام آباد)

﴿نوائے حجاج﴾

تاریخ کے سینے پہ آج بھی دفن ہے کہ حجاج سا قادر الکلام، زبان آور، موقع شناس، ظالم، جابر اور فصیح و بلیغ مقرر، مادر گیتی نے کم ہی پیدا کیا ہے امام لغت و نحو ابو عمر و بن العلاء کہتے ہیں کہ میں نے حجاج بن یوسف اور حسن بصری سے بڑھ کر کوئی ماہر دعوت و خطاب نہیں دیکھا۔

﴿حجاج کا رنگ خطابت﴾

”اے کوفہ والو! میں حجاج بن یوسف تم پر مسلط کیا گیا ہوں گویا اب کے امیر المومنین نے ترکش کا سب سے آخری اور خطرناک تیر پھینکا ہے جو کبھی خطا نہیں گیا۔ تمہاری سرکشی، آمادگی بغاوت اور نت روز کی شرارتوں نے خلیفہ وقت کے صبر کا پیانہ لبریز کر دیا ہے۔ قبل اس کے تم اپنے حاکموں پر پتھر کی کنکریاں برسا کر ان کا استقبال کرتے اور خلیفہ المسلمین کے احکامات کا مذاق اڑاتے تھے، اب شاید جرات سرتابی کے ساتھ ساتھ تمہاری زندگی کے دن بھی پورے ہو چکے ہیں۔ مجھے تمہاری سفید داڑھیاں لہو میں تر بتر، سفید عمامے خاک و خون میں لت پت دکھائی دے رہے ہیں میں دیکھ رہا ہوں کہ سروں کی فصل پک چکی ہے اور کٹائی کا موسم بھی آن پہنچا ہے۔

میں تمہاری ہڈیاں تڑوا کر اور ناکیں کٹوا کر رکھ دوں گا، تمہارے نورانی چہرے اور خوب صورت جسم یقیناً جنگلی درندوں کی خوراک بننے والے ہیں۔

یہ دیکھو! ہیبت ناک نوجوان، تیز دھار تلواریں لیے تمہارے ارد گرد دکھڑے

ہیں جو ایک اشارہ پاتے ہی اپنا کام شروع کر دیں گے اور دیکھتے ہی دیکھتے تن کا رشتہ گردن سے کٹ کر رہ جائے گا۔

آج کے بعد یہاں مائیں بیٹوں کو پیشیں گی، بہنیں اپنے بھائیوں کا ماتم کریں گی، اور بیویاں شوہروں کو روتی رہیں گے۔ اگر اب بھی تمہارے ہوش ٹھکانے نہ آئے تو یقیناً میری تلوار کی پیاس تمہارے ناپاک اور گندے خون سے بجھ کر رہے گی۔
نام یاد کر لو! ”حجاج“

﴿ نکات و اشارات ﴾

خطابت کب شروع ہوئی؟

مختصر جب انسان نے بولنا شروع کیا وہ شخص سب سے پہلا خطیب تھا جس نے سب سے پہلے ساتھیوں سے خطاب کیا یا انسانوں کا ایک مجمع جو اس کے گرد و پیش تھا، اس سے کلام کیا انسان اور خطابت ہم عمر ہیں، دونوں کا ارتقائی سفر یکساں ہے، اس باب میں اختلاف رائے کا سوال ہی پیدا نہیں ہوتا کہ ابلاغ عامہ کا آغاز تقریر سے ہوا اور تحریر سے کہیں زیادہ تقریر کی عمر ہے دونوں میں صدیوں کی دوری ہے

خطابت خطیب کے بغیر سوچنا بھی بیوقوفی ہے تو خطیب کون ہوتا ہے؟ وہ جس میں جوہر ہو، جو وہ کہتا ہے، جس طرح سے کہتا ہے اور جس گہرائی اور گیرائی سے بولتا ہے، ایک جادو کی طرح ہے کہ دل و دماغ مبہوت و مسحور ہو جاتے ہیں۔ اس کے الفاظ و معانی وہی ہوتے ہیں جو زبان کا خزینہ اور لغت کا سفینہ ہیں اور ان کا حسن یہی


ہے کہ خطیب بولتا ہے تو معلوم ہوتا، دماغوں سے اٹھا کر دلوں میں اتار رہا ہے۔ اس کے الفاظ ذہنوں پر اس طرح بیٹھتے چلے جاتے ہیں جس طرح غزل میں، سرگیں نگاہوں کے ڈورے، شاعرانہ طبیعتوں میں کھب جاتے ہیں۔

لوگ کہتے ہیں کہ خطیب اور موسیقار کی آواز میں کوئی فرق نہیں مگر شورش صاحب کہتے ہیں کہ فرق ہے اور وہ یہ کہ موسیقار الاپتا ہے اور خطیب بولتا ہے جس طرح ایک شاعر ترنم سے پڑھتا ہے، دوسرا تحت اللفظ، جو تحت اللفظ پڑھتا ہے اُس نے اپنی آواز ڈھالی ہوتی ہے یا اُس کی آواز ڈھلی ہوتی ہے معلوم ہوتا ہے کہ ایک مرتب آواز ہمارے سامنے ہیں۔

خطابت، خطیب اور اسٹیج لازم و ملزوم ہیں اسٹیج ہر مقرر کی ابتدائی آزمائش ہے ہر بڑا مقرر اس آزمائش سے نکلا ہے اور ہر نئے مقرر کو پہلے پہل اس سے گزرنا پڑتا ہے گویا اسٹیج سب سے بڑی روک ہے جو کسی مقرر کو شروع ہی میں پیش آتی ہے۔
برن کے نزدیک سب بکواس ہے۔ آپ سمجھیں کے گو بھی کے پھولوں سے بات کر رہے ہیں۔

اسٹیج پر خوف کی دو صورتیں ہیں۔ ایک یہ کہ اپنی ذات پر اعتماد نہیں، دوسرا یہ کہ وہ عوام سے خوفزدہ ہے، لیکن یہ خوف دو، تین صحبتوں ہی میں ختم ہو جاتا ہے۔

واضح رہے کہ ہر فن شروع میں مشکل ہوتا ہے مگر سیکھنے کے بعد اس سا آسان اور سہل فن کوئی نہیں ہوتا، کسی نے کہا تھا سب سے اہم چیز یہ ہے کہ آپ تقریر کیسے شروع کرتے ہیں یاد رکھئے کہ ہر تقریر کا ابتدائی ہی آنکھوں، کانوں کو ملتفت کرتا



ہے۔ ابتدائیہ کے بول اس طرح اٹھائیے کہ اس کے الفاظ عوام کے سینے میں اس طرح کھب جائیں جس طرح شعراء کے دل میں نگاہیں اتر جاتی ہیں، آپ اسٹیج پر کھڑے ہوتے ہی اس طرح معلوم ہوں کہ آپ کو خود پر اعتماد ہے آپ خوش ہیں اور عوام کی آنکھوں میں آنکھیں ڈال کر ہم کلام ہونا چاہتے ہیں۔


اس نے یہ بھی کہا تھا کہ ابتدا ہی میں گرج گونج پیدا نہ کیجئے، نہ آواز میں جوش و خروش لائیے، ملائمت و سلاست سے چلئے، جب لوگ ہمہ تن گوش ہو جائیں تو اظہار و اسلوب کے زاویے اپنی حرارت خود قائم کریں گے۔

آپ کی تقریر آپ کا تعارف ہے آپ کا تعارف آپ کی تقریر نہیں، آپ کے خیالات ہی مجمع کی ضرورت ہیں اور وہ الفاظ کے جام و سبب سے اپنی تشنگی مٹانے کیلئے جمع ہوئے ہیں۔

اگر آپ ابتدائیہ کے بعد سامعین کو مخاطب کرنا چاہتے ہیں تو درج ذیل الفاظ کا استعمال مناسب رہے گا۔

میرے ذہن و فطین ساتھیو! میرے بھائیو! پیارے دوستو! دوستان محترم!
میرے لائق فائق رفیقو! رفیقان عزیز! صدر ذی وقار و سامعین والا تبار! صدر محترم!
صدر مکرمہ! سرپرستان علم و ادب! خواتین نیک سیرت! نوجوانان ملت! محترم میر مجلس!
وغیرہم۔

ایک اہم بات یہ ہے کہ خطیب اپنے سامعین میں اکتاہٹ پیدا نہ ہونے دے ہر ذہن خطیب کو اندازہ ہوتا ہے کہ عوام کی داد کیا ہے، تحسین کیا ہے اور جب




عوام کسی مقرر سے اکتا جائے اور محسوس کرتے ہیں کہ وہ خطابت کی پٹری سے اتر گیا ہے تو کیونکر اس کی تضحیک کرتے ہیں، تب سبحان اللہ، جزاک اللہ یا واہ واہ کا خطاب کیا ہوتا ہے؟ جب مقرر کا بیان لڑکھڑانے لگتا ہے تو عوام خندہ آورتا لیاں پیٹ کر مقرر کو تشریف فرمائیے کی ترغیب و تلقین کرتے ہیں۔ ایک اچھا اور سلجھا مقرر ستائش و تضحیک کے اشارات و کلمات کو فوراً بھانپ لیتا ہے۔

ایک مقرر کیلئے سب سے بڑی نعمت اس کا حافظہ ہے، حافظہ کا تعلق صحت کے ساتھ ہے، حافظہ کو مستحکم کرنے کیلئے ہر وہ چیز استعمال کرنی چاہیے جس سے اس کو جلا ملتی ہے۔ ڈیل کار نیگی کے خیال میں ”ممکن ہو تو تقریر کا آغاز کسی مقامی بات، کسی دوسرے مقرر کے الفاظ کا حوالہ دے کر یا کسی تاریخی شخصیت کے قول سے کرنا چاہیے“

جو لوگ تقریر شروع کرتے وقت کہتے ہیں ”میں معذرت خواہ ہوں۔۔۔۔۔ میں کوئی مقرر نہیں۔۔۔۔۔ میں نے تقریری کی تیاری نہیں کی۔۔۔۔۔ یا میرے پاس کہنے کو کچھ نہیں“ تو درحقیقت وہ اپنی وقعت کھو بیٹھتے ہیں۔

اب آتے ہیں ”اجتتام“ کی طرف تقریر کا اختتام (END) واقعی بڑا فنکارانہ ہوتا ہے، مقرر کے آخری الفاظ سامعین کے کانوں میں گونجتے رہتے ہیں، تقریر کا اختتام جس قدر پر جوش ہوگا اسی قدر تقریر موثر ثابت ہوتی ہے، دنیا کے بلند پایا یہ اور قد آور خطباء تقریر کے اختتامی حصے کو سب سے پہلے تیار کرتے رہے ہیں ویسٹر براٹ اور گلیڈ سٹون جیسے نامور مقرر بھی اپنی تقریر کے آخری جملے زبر کر لیا کرتے تھے

ایک دم یا معذرت خواہانہ انداز میں تقریر ختم کرنا حسن بیاں کی تمام شوخی اور بانکپن



چھین لیتا ہے۔

آکسفورڈ یونیورسٹی کے چانسلر اول کرزن آنجہانی نے ایک تقریر کے اختتام کو ”بنی نوع انسان کی عظمت۔۔۔۔ اور انسانی گفتار کا خاص سونا کہا تھا۔
(اس بات سے اختلاف بھی کیا جاسکتا ہے)

سرہیری موزوں اشعار سے تقریر ختم کرنے کے حق میں ہیں۔
تقریر کو اس کے نقطہ عروج پر لا کر ختم کر دینا ایک مشکل مگر ہر دلعزیز اور سلجھا ہوا طریقہ ہے۔ ماہرین فن کے نزدیک کامیاب تقریر وہی کہلاتی ہے جس کا اختتام زوردار، معنی خیز اور اثر آفرین ہو۔

﴿توحید باری تعالیٰ مع دلائل﴾

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

فاعوذ بالله السميع العليم من الشيطان الرجيم
بسم الله الرحمن الرحيم

ان الله فائق الحب والنوى. الخ

بے شک اللہ ہی دانے اور گٹھلی کو پھاڑنے والا ہے وہی زندہ کو مردہ سے نکالتا
ہے اور مردہ کو زندہ سے نکالنے والا ہے۔ یہی تو اللہ ہے تم کہاں بھٹک رہے ہو۔

میں اس کے نام سے کرتا ہوں ابتداءً بخن

”ضمیر کن“ سے اگاتا ہے جو زمین و زمیں

اسی کے واسطے محشر اسیرا مظرہور!

اسی کے حکم سے دنیا، نمو کی لے میں مگن

اسی کے معجزہ کن کے نقش ہائے جمیل!

یہ مرا غزار یہ جھرنوں میں غسل کرتے چمن!

سامعین محترم!

بعض لوگ خیال کرتے ہیں کہ اشیاء میں خواص ہوتے ہیں اور بغیر کسی سبب

اور علت کے ان اشیاء سے طبعی خواص اور آثار صادر ہو جاتے ہیں۔ مثلاً پتھر کو اچھالنے تو وہ بغیر کسی علت کے اوپر سے نیچے کی طرف چلا آئے گا۔ ہم اس کو گریوٹی یا تجازی قوت بھی کہہ سکتے ہیں۔ تو جس طرح پتھر کی خاصیت نیچے آنا ہے اسی طرح ہو سکتا ہے کہ یہ ساری کائنات اسی طرح بغیر کسی سبب کے اپنے طبعی تقاضوں سے وجود میں آئی ہو۔

امام رازی فرماتے ہیں کہ

آپ ایک درخت کی طرف دیکھیں اس کا تنا بھی لکڑی کا ہے اور جڑیں بھی لکڑی کی ہیں اور تنا اوپر کی طرف جاتا ہے اور جڑیں نیچے کی طرف جاتی ہیں۔ اب اگر لکڑی کی طبیعت کا تقاضا اوپر جانا ہے تو جڑیں نیچے کیوں جاتی ہیں اور اگر اس کا تقاضا نیچے جانا ہے تو تنا اوپر کیوں آتا ہے۔

معلوم ہوا کہ لکڑی کی اپنی طبیعت کا تقاضا کچھ بھی نہیں ہے بلکہ درخت کی لکڑی پر کسی اور ذات کا تصرف ہے اور اس قادر و قیوم نے درخت کی لکڑی کے جس حصہ کو چاہا اوپر اٹھا دیا اور جس کو چاہا جھکا دیا۔

اس کے معجزہ کن کے نقش ہائے جمیل

یہ مرا غزار یہ جھرنوں میں غسل کرتے چمن

خالق الحب والنوی!

ایک باریک سے دانہ کو چیر کر اللہ اس میں ایک کونپل پیدا کرتا ہے وہ کونپل

اس قدر کمزور ہوتی ہے کہ اگر ہم اسے ہاتھ میں لے کر مسل دیں تو ہمارے ہاتھ میں

صرف پانی کی نمی رہ جائے گی۔ لیکن اللہ تعالیٰ اس کو نپل میں اتنی قوت پیدا فرماتا ہے کہ وہ سخت سے سخت زمین کو چیر کر زمین کے اندر نفوذ کر جاتی ہے۔ اس کا ایک حصہ زمین کے اندر نیچے چلا جاتا ہے اور ایک زمین کے اوپر نکل آتا ہے۔ پھر نچلے حصہ سے جڑیں بنتی ہیں جو دور تک زمین کے اندر گہرائی میں چلی جاتی ہیں۔ اور اوپر کے حصہ سے ایک تناور درخت بن جاتا ہے۔ جس میں شاخیں ہوتی ہیں ان میں سرسبز پتے ہوتے شگوفے کھلتے ہیں پھل، پھول اور پتے پیدا ہوتے ہیں مختلف ذائقے پیدا ہوتے ہیں۔

امام محمد بن ادریس الشافعی رحمۃ اللہ علیہ

ایک شہوت کے درخت کے سامنے کھڑے تھے۔ کسی نے ان سے وجود باری تعالیٰ کے بارے میں سوال کیا کہ آپ نزدیک کے اللہ کے وجود پر کیا دلیل ہے؟ امام شافعی نے فرمایا:

”اس شہوت کے درخت کو دیکھ لو اس کے پتوں کو اگر بکریاں چریں تو دودھ حاصل ہوتا ہے اور شہد کی مکھی ان پتوں کو چاٹ لے تو شہد بنتا ہے۔ ریشم کا کیڑا ان پتوں کو کھالے تو اس سے ریشم حاصل ہوتا ہے اور اگر ہرن ان کو کھالے تو اس سے مشک حاصل ہوتا ہے۔“

ان چاروں چیزوں کے حقائق اور آثار مختلف ہیں اور شہوت کے پتوں کا تقاضا ایک ہی ہو سکتا ہے مگر خدائے لم یزل کی حکمتوں سے کسی کے بطن میں جا کے دودھ بن جاتا ہے کسی کے لئے شہد بنادیا جاتا ہے۔

آپ کائنات کی کسی بھی حقیقت پر غور کریں گے یہی منکشف ہوگا کہ ہر حقیقت کے پیچھے اسی موثر حقیقی کا دست غیب کار فرما ہے اور بظاہر نظر آنے والے سارے اسباب ایک حجاب سے زیادہ حقیقت نہیں رکھتے۔

سورة الواقعة میں ارشاد ہوتا ہے

افرايتم ما تحرثون اء نتم تذرعونہ ام نحن الزارعون۔ الخ۔

(القرآن۔ الواقعة)

ترجمہ: بھلا بتاؤ تو سہی تم جو کچھ زمین میں بو کر آتے ہو اس کو تم اگاتے ہو یا ہم اگاتے ہیں۔ اگر ہم چاہیں تو اس فصل کو بالکل ملیا میٹ کر دیں اور تم کف افسوس مل کر یہ کہتے رہ جاؤ ہم پر اچانک آفت آپڑی یا ہم بالکل محروم ہو گئے مثال کے طور پر!

لیموں کو دیکھئے ہم اس کا بیج بو آئے جب تیار ہو گیا تو ہم نے دیکھا کہ اس کا چھلکا گرم خشک ہے۔ اس کا گودا گرم تر ہے اور اس کا عرق سرد خشک ہے اور لیموں کے یہ تمام مختلف آثار اس کے واحد بیج میں ہوتے ہیں اور اس بیج کی طبیعت کا تقاضا بھی ایک ہونا چاہیے۔ لیکن اس بیج سے جب لیموں کا پھل پک کر سامنے آیا تو اس میں گرم خشک گرم تر اور خشک سب قسم کے آثار موجود تھے۔ اس سے معلوم ہوا کہ یہ سلسلہ طبعی آثار کا نتیجہ نہیں ہے بلکہ ایک زبردست حکیم مطلق کی حکمت کا نتیجہ ہے۔ وہ چاہے تو گرم خشک بیج سے سرد پھل پیدا کر دے اور چاہے تو سرد تر پھل پیدا کر دے اور چاہے تو سرد تر بیج سے گرم خشک پھل کو وجود میں لے آئے۔

علامہ اقبال نے اس حوالے سے ایک سبق بھی دیا ہے۔

کہ اے مرد مومن تو ذات خداوندی سے جڑا رہ ورنہ تیری حالت اس شاخ کی سی ہو جائے گی جو شجر سے ٹوٹ گئی ہو اب لاکھ اس پر بہا آئے وہ ہری بھری نہیں ہو سکتی۔

ڈالی گئی جو فصل خزاں میں شجر سے ٹوٹ

ممکن نہیں ہری ہو سحاب بہار سے

ہے لازوال عہد خزاں کا اس کے واسطے

کچھ واسطہ نہیں ہے اس برگ و بار سے

شاخ بریدہ سے سبق اندوز ہو کہ تو

نا آشنا ہے قاعدہ روزگار سے

ملت کے ساتھ رابطہ استوار رکھ!

پیوستہ رہ شجر سے امید بہار رکھ

کیونکہ اللہ کا ہاتھ کثرت پہ ہوتا ہے۔ اجتماعیت میں جو برکت ہے وہ انفرادیت میں نہیں ہے۔

افلا يتدبرون القرآن۔ الخ

تو کیا وہ قرآن میں غور و فکر نہیں کرتے یا ان کے دلوں پر تالے چڑھے ہوئے ہیں۔

کائنات کے راز ہائے سر بستہ سے جب بھی پردے ہٹائے جائیں گے اسی کی عظمت اور اس کی حکمت واضح تر ہوتی چلی جائے گی۔

واخر دعوانا ان الحمد لله رب العالمین

﴿توحید باری تعالیٰ ۲﴾

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

فاعوذ بالله اسميع العليم من الشيطان الرجيم
بسم الله الرحمن الرحيم

وهو الذي انزل من السماء ماء فاخرجنا به نبات كل شئ
فاخرجنا منه خضر النخرج منه حبا متراكبا ومن النخل من طلعها قنوان
دانية وجنة من اعناب والزيتون والرمان مشتبها وغير
متشابه.

ترجمہ: وہ ہی ہے جس نے آسمان سے پانی برسایا پھر اس سے ہر قسم کے
نباتات اگائے پھر اس سے سرسبز کھیت اور درخت پیدا کیے پھر ان سے تہ بہ تہ لگے
ہوئے دانے اور کھجوروں کے شگوفوں سے پھلوں کے گچھے پیدا کئے جو جھکے جاتے ہیں
اور انگوروں اور زیتون اور انار کے باغ اُگائے جو ملتے جلتے ہیں اور مختلف بھی ہیں جب
یہ درخت پھل لائیں تو ان کے پھل اور اس کے پکنے کی طرف دیکھ۔ بیشک اس میں
ایمان لانے والے لوگوں کے لئے ضرور نشانیاں ہیں۔

سامعین محترم!

اللہ رب العزت نے اس آیت میں چار اقسام کے درخت بیان فرمائے ہیں
کھجور، انگور، زیتون اور انار اور درخت کے پھلوں سے پہلے کھیتوں کا ذکر فرمایا اس میں
ایک اہم نکتہ ہے اور وہ یہ کہ کھیتوں سے غذا پیدا ہوتی ہے جبکہ درختوں کے پھلوں سے
لذت حاصل کی جاتی ہے۔ پھر کھجور کو باقی پھلوں پر مقدم کیا کیونکہ کھجور غذا کے قائم
مقام ہے خصوصاً عربوں میں اور حکماء نے بیان کیا ہے کہ کھجور کی حیوان کے ساتھ کئی
وجوہ سے مناسبت ہے۔

اس کے متعلق حدیث میں ہے امام احمد بن علی روایت کرتے ہیں
حضرت علی ابن ابی طالب رضی اللہ عنہ بیان کرتے ہیں کہ رسول کریم ﷺ
نے فرمایا کھجور کے درخت کی تعظیم و توقیر کیا کرو وہ تمہاری پھوپھی ہے کیونکہ وہ اس مٹی
سے پیدا کی گئی ہے جس سے آدم علیہ السلام پیدا کئے گئے ہیں اس کے علاوہ اور کسی
درخت کو گاہن نہیں کیا جاتا اور رسول اللہ صلی اللہ علیہ وسلم نے فرمایا بچہ جننے والی
عورتوں کو تازہ کھجور کھلاؤ تازہ کھجوریں میسر نہ ہوں تو چھوہارے کھلاؤ اللہ کے نزدیک
اس درخت یعنی کھجور کے درخت سے زیادہ اور کوئی عزت والا درخت نہیں ہے جس
کے نیچے مریم بنت عمران اتریں تھیں۔

حضرت عبداللہ بن عمر رضی اللہ عنہ بیان کرتے ہیں کہ آقا علیہ الصلوٰۃ والسلام
نے فرمایا درختوں میں سے ایک درخت ہے جس کے پتے نہیں گرتے اور وہ مسلمان
کی مثل ہے۔ مجھے بتاؤ وہ درخت کون سا ہے؟ لوگوں کا خیال جنگل کے درختوں کی

طرف گیا۔ حضرت عبداللہ نے کہا میرا ذہن کھجور کے درخت کی طرف گیا لیکن مجھے (بڑوں کے سامنے) شرم آئی پھر لوگوں نے کہا یا رسول اللہ صلی اللہ علیہ وسلم بتائیے! وہ کون سا درخت ہے؟ آپ ﷺ نے فرمایا وہ کھجور کا درخت ہے۔

(بخاری شریف)

رسول اللہ صلی اللہ علیہ وسلم نے کھجور کے درخت کو مومن اور مسلم کے ساتھ تشبیہ دی ہے کہ اس درخت میں خیر بہت زیادہ ہے اس کا سایہ دائمی ہے اس کا پھل میٹھا ہے اور یہ ہمیشہ کھایا جاتا ہے اس کے منافع بہت ہیں اس کا کوئی حصہ بھی بے کار نہیں رہتا۔

اس کے تنے کے شہتیر بنائے جاتے ہیں جو تعمیر میں کام آتے ہیں۔ اس کے پتوں سے رسی، چٹائی، ٹوپی اور پنکھے بنائے جاتے ہیں۔ اس کی گٹھلی سے تسبیح بنتی ہے۔ پھر یہ حسین و جمیل درخت ہے اسی طرح مومن میں بھی بہت خیر ہے اس کا عبادت کرنا اچھے اخلاق سے پیش آنا عبادت میں توانائی حاصل کرنے کے لئے کھانا پینا آرام کرنا غرضیکہ حسن نیت سے اس کا ہر نیک کام عبادت ہے۔

دوسری وجہ تشبیہ دینے کی یہ ہے کہ مومن کی صفت ہے کہ وہ سب سے زیادہ رسول اللہ صلی اللہ علیہ وسلم سے محبت کرتا ہے اور درختوں میں کھجور کے درخت کی یہ صفت ہے کہ وہ آپ ﷺ سے محبت کرتا ہے جس طرح ایک عام مومن حضور ﷺ کے ساتھ قلبی وارفگی کا مظاہرہ کرتے ہوئے اپنا تن، من، دھن آپ پہ نچھاور کرنے

کے لئے تیار رہتا ہے اسی طرح کھجور کا درخت نبی کریم صلی اللہ علیہ وسلم کے ساتھ

قلبی وارفگی کا مظاہرہ کرتا پایا گیا۔

بخاری شریف کی حدیث ہے:

حضرت جابر بن عبداللہ رضی اللہ عنہ بیان کرتے ہیں کہ نبی صلی اللہ علیہ وسلم جمعہ کے دن کھجور کے تنے سے ٹیک لگا کر کھڑے تھے انصار کی خاتون نے کہا یا رسول اللہ صلی اللہ علیہ وسلم کیا میں منبر بنا دوں! آپ نے فرمایا اگر تم چاہو! تو انہوں نے آپ کے لئے منبر بنا دیا۔ جب جمعہ کا دن آیا تو آپ منبر پر کھڑے ہو گئے تو وہ کھجور کا تنا چھوٹے بچے کی طرح چیخ چیخ کر رونے لگا۔ آپ نے اس کو اپنے ساتھ لپٹایا تو وہ بچے کی طرح سسکیاں بھرنے لگا حضرت جابر کہتے ہیں کہ وہ آپ کے فراق میں رو رہا تھا۔ پھر آپ نے اس کے تنے پر اپنا ہاتھ رکھا تو اس کو قرار آ گیا۔

اسی طرح حضرت سلیمان فارسی رضی اللہ عنہ آپ صلی اللہ علیہ وسلم کے پاس کھانے کو کچھ لائے اور عرض کی صدقہ ہے آپ نے فرمایا میں صدقہ نہیں کھاتا۔ وہ اگلے دن کچھ اسی طرح کا کھانے کو لائے اور عرض کی یہ ہدیہ ہے آپ نے صحابہ کے ساتھ مل کر کھایا۔ پھر سلیمان فارسی آپ کی مہر نبوت کو دیکھ کر مسلمان ہو گئے۔ حضرت سلیمان ایک یہودی کے غلام تھے رسول اللہ نے اس سے حضرت سلیمان کو خرید لیا اس نے کہا کہ سلیمان ایک کھجوروں کا باغ لگائے اس میں کام کرے جب پھل پک جائے گا تب یہ آزاد ہوگا۔

نبی کریم صلی اللہ علیہ وسلم نے کھجور کے پودے خود لگانا شروع کر دیئے

سارے پودے لگا دیئے ایک پودا کسی اور نے لگا دیا تو اسی برس سارے کے

سارے پودے درخت بن گئے اور ان پر کھجوریں لگ گئیں۔ جب حضور دیکھنے کے لئے تشریف لے گئے تو کیا دیکھا کہ سارے درخت تیار ہو چکے ہیں۔ جبکہ ایک پودا ویسا کا ویسا ہی ہے آپ نے فرمایا ”ما شان هذه النخلة“ بھئی اس درخت کو کیا ہو گیا یہ بنا کیوں نہیں۔ حضرت عمر نے عرض کیا یا رسول اللہ صلی اللہ علیہ وسلم یہ میں نے لگایا ہے۔ حضور علیہ السلام نے اس کو اکھیڑا اور اپنے دست رحمت سے دوبارہ لگایا تو اسی سال وہ بھی پھل دینے لگا۔ (مسند امام احمد)

سامعین!

کھجور کا بانی اسلام کے ساتھ نہایت ہی گہرا تعلق ہے آپ صلی اللہ علیہ وسلم کو مدینہ منورہ کی عجوبہ کھجور بہت پسند تھی۔

کھجور کا مزاج گرم خشک ہے اس کی اصلاح انا اور سکینجین سے ہو جاتی ہے۔ اس میں وٹا منزر ﴿حیاتین﴾ اور تمام اہم معدنی نمکیات پائے جاتے ہیں اس کے استعمال سے خون کے سرخ ذرات میں اضافہ ہوتا ہے یہ کو لیسٹرول کو متوازن رکھتی ہے کمزوری کے عالم میں کھانے کی ممانعت کی گئی ہے۔ مدینہ منورہ کی عجوبہ کھجور خاص طور پر دل کے لئے مفید ہے۔

واخر دعوانا ان الحمد لله رب العالمین

﴿قرآن اور زراعت﴾

الحمد لله رب العالمین O والعاقبة للمتقين O حمدا الشاکرین
والصابرین والعابدین والزاهدین O الصلوة والسلام علی سید الانبیاء
والمرسلین . علیہ وعلی الہ واصحابہ اجمعین O

اعوذ باللہ من الشیطن الرجیم

بسم اللہ الرحمن الرحیم

وایة لهم الارض المیة. احيینہا و اخر جنا منہا حبا فمنہ یا کلون.
(القرآن)

ترجمہ: اور ان کے لئے ایک نشانی مردہ زمین ہے جس کو ہم نے زندہ کر دیا اور ہم نے اس سے غلہ پیدا کیا جس سے وہ کھاتے ہیں۔
عزیزان گرامی قدر!

اس آیت میں مردہ زمین سے خشک اور بنجر زمین مراد ہے جس کے بارے میں فرمایا کہ ہم نے اسے زندہ کر دیا۔ زندہ کرنے کا معنی ہے کہ ہم نے اسے حیات عطا کر دی جو حس اور حرکت اراد یہ کا تقاضا کرتی ہے۔ اور یہاں مراد یہ ہے کہ ہم نے اس میں نشوونما کی قوتیں پیدا کر دیں جو حس طرح وہ خشک اور بنجر زمینوں کو زندہ کرنے پر قادر ہے اسی طرح وہ مردہ اجسام کو بھی زندہ کرنے پر قادر ہے۔ اور اس کو کوئی امر مانع نہیں ہے۔

اور فرمایا:

ہم نے اس سے غلہ پیدا کیا جس سے وہ کھاتے ہیں غلہ، گندم، جو، دانے، مکئی چنا اور دانوں کی دیگر اجناس کو شامل ہے۔ جس سے لوگ روٹی پکا کر کھاتے ہیں۔ اور یہ بھی اللہ کا کرم، اس کا فضل اور اس کا احسان ہے کہ اس نے متعدد اجناس کا غلہ پیدا کیا ہے اگر صرف ایک ہی قسم کا غلہ ہوتا ہے اور لوگ کسی مرض کی وجہ سے اس کو نہ کھا سکتے تو بھوکے مر جاتے مثلاً ذیابیطس کا مریض، اس کے لئے گندم نقصان دہ ہے کیونکہ اس میں بہت زیادہ نشاستہ ہوتا ہے تو اللہ تعالیٰ نے چنا بھی پیدا کر دیا۔ چنے میں گندم کی نسبت آدھا نشاستہ ہوتا ہے۔ سو جن کی شوگر بہت زیادہ ہو وہ چنے کی روٹی کھا لیتے ہیں۔

سامعین محترم!

اللہ رب العزت نے روٹی کی شکل میں ہم کو عظیم نعمت عطا فرمائی ہے اور غلہ و دانے کی تفسیر میں چونکہ روٹی کا بھی ذکر ہے لہذا ہم آج اس کے متعلق چند باتیں گوش گزار کر رہے ہیں۔

حضرت ابوسکینہ روایت کرتے ہیں کہ رسول اللہ صلی اللہ علیہ وسلم نے فرمایا روٹی کی تعظیم کرو کیونکہ اللہ تعالیٰ نے اس کو عزت دی ہے۔ جس شخص نے روٹی کی تعظیم کی اللہ تعالیٰ اس کو عزت عطا فرمائے گا۔

حضرت حسن بن علی رضی اللہ عنہما بیان کرتے ہیں کہ وہ وضو کرنے کی جگہ پر گئے۔ وہاں انہوں نے نالی میں ایک لقمہ یا روٹی کا ٹکڑا پڑا ہوا دیکھا۔ انہوں نے اس

سے گندگی صاف کر کے اس کو اچھی طرح دھویا۔ پھر اپنے غلام کو وہ روٹی کا ٹکڑا دے دیا اور فرمایا مجھے یہ لقمہ یاد دلانا۔ جب آپ نے وضو کیا تو اس غلام سے فرمایا لاؤ مجھے روٹی کا ٹکڑا دے دو۔ اس غلام نے کہا اے میرے آقا! میں نے تو اس ٹکڑے کو کھا لیا ہے۔ آپ نے فرمایا جاؤ تم اللہ کی رضا کے لئے آزاد ہو اس نے پوچھا اے میرے آقا! آپ نے کس سبب سے مجھے آزاد کیا ہے؟ آپ نے فرمایا کیونکہ میں نے حضرت فاطمہ بنت رسول اللہ صلی اللہ علیہ وسلم کو یہ فرماتے ہوئے سنا ہے کہ رسول اللہ صلی اللہ علیہ وسلم نے فرمایا جس نے کسی خراب جگہ سے کوئی لقمہ یا روٹی کا ٹکڑا اٹھایا اور اس سے گندگی کو دور کیا اور اس کو اچھی طرح صاف کر کے کھا لیا تو اس کے پیٹ میں پہنچنے سے پہلے اللہ تعالیٰ اس کی مغفرت فرما دے گا۔ پھر فرمایا میں کسی جنتی شخص سے خدمت نہیں لینا چاہتا۔ (مسند ابویعلیٰ)

یہ روٹی کی تکریم کا صلہ ہے۔

اسی طرح حضرت جابر رضی اللہ عنہ بیان کرتے ہیں کہ نبی کریم علیہ السلام نے فرمایا جب تم میں سے کوئی شخص کھائے تو اپنی انگلیوں کو تین مرتبہ چاٹ لے۔ لیکن آج ہم اغیار کے نقش قدم پہ ایسے چلے کہ دین فطرت میں کجیاں اور کمیاں نکالنے لگے۔ ہمارے سامنے بھی اگر کوئی سنت رسول پر عمل کرتا ہے تو ہم ناک چڑھاتے ہیں۔ نظر کو خیرہ کرتی ہے چمک تہذیب حاضر کی

یہ صنائی مگر جھوٹے نگوں کی ریزہ کاری ہے

ایک بزرگ کسی کے ہاں کھانے کی دعوت پر گئے کھانا کھا چکے تو انگلیاں

چاٹنے لگے کسی نے چپکے سے کہا حضرت بڑے بڑے لوگ بیٹھے ہیں آپ کی جانب دیکھ رہے ہیں کیا سوچیں گے کہ جناب نے کبھی اچھا کھانا نہیں کھایا۔ جو یوں انگلیاں چاٹ رہے ہیں آپ نے فرمایا ”بیٹے اب میں دنیا کے ان کتوں کی خاطر اپنے حبیب کی سنت تو نہیں چھوڑ سکتا۔“

سامعین محترم!

آج کی سائنس خوراک پر بہت زور دے رہی ہے ماہرین کے مطابق ہماری دوائیں اس وقت ناکام ہو جاتی ہیں۔ جب ہمارا مریض ناقص غذا کھا کر جسم کو تندرست رکھنے کی کوشش کرتا ہے۔ غذا میں سب سے پہلا مسئلہ آٹے کا ہے کیونکہ بازاری آٹا بالکل میدے کی طرح ہے اور جو لوگ گھر کا آٹا پسواتے ہیں وہ بھی بالکل باریک ہوتا ہے جس میں چوکر نام کی چیز نہیں ہوتی۔ بورہ یا چھان کا دور دور تک کوئی اتہ پتہ نہیں ہوتا۔ یاد رکھنے والی بات یہ ہے کہ آٹے میں سب سے طاقتور چیز چھان ہی ہے کارڈیا لو جسٹ، دل کے مریضوں کو بغیر چھانی کے روٹی کھلاتے ہیں۔ حضرت عائشہ صدیقہ رضی اللہ عنہا بیان کرتی ہیں کہ

(واللہ) اللہ کی قسم جس نے محمد صلی اللہ علیہ وسلم کو حق دے کر بھیجا ہے۔

جب سے اللہ نے آپ کو مبعوث کیا ہے آپ نے چھانی نہیں دیکھی اور نہ کبھی چھنے ہوئے آٹے کی روٹی کھائی۔ (مسند احمد)

یوں تو ہر قسم کا اناج اللہ کی بڑی نعمت ہے لیکن گندم اور اس کی روٹی اللہ کی عظیم

ترین نعمت ہے وان تعدوا نعمة الله لا تحصوها۔ (القرآن)

اگر تم اللہ کی نعمت کو شمار کرنا چاہو تو نہیں کر سکتے حضرت ابن عباس بیان کرتے ہیں کہ حضور ایک شخص کی عیادت کرنے گئے اور دریافت فرمایا کہ تمہارا کیا کھانے کو جی چاہتا ہے۔ اس نے کہا گندم کی روٹی۔ آپ صلی اللہ علیہ وسلم نے فرمایا جس شخص کے پاس گندم کی روٹی ہو وہ اپنے بھائی کو بھیج دے پھر آپ نے فرمایا جب تمہارا بیمار کسی چیز کو کھانے کی خواہش کرے تو اس کو وہ چیز کھلا دو (جبکہ وہ اس کے لئے نقصان دہ نہ ہو)۔

گندم بہترین اناج ہے نصف دنیا کی بنیادی غذا ہے خون اور گوشت اس سے پیدا ہوتے ہیں نشاستہ کی کثرت کی وجہ سے بدن فرہ کرتا ہے۔ دماغ کی طاقت کے لئے فاسفورس اور گلوکوز بنیادی حیثیت رکھتا ہے اور سب سے زیادہ فاسفورس اور گلوکوز گندم سے حاصل ہوتا ہے اور یہ سب سے زیادہ سہل الحصول ہے سو گندم کی روٹی کھانا سب سے عظیم نعمت ہے اس لئے حضرت عیسیٰ علیہ السلام نے فرمایا تم اس نعمت کا شکر ادا کرنے سے قاصر ہو۔ لیکن یاد رکھنے کی بات یہ ہے کہ گندم کے یہ فوائد تب ہی حاصل ہو سکتے ہیں جب اس سے بھوسی نہ نکالی جائے اسی لئے حبیب دو جہاں ﷺ ان چھنے آٹے کی روٹی تناول فرماتے تھے۔

واخر دعونا ان الحمد لله رب العالمين

﴿رحمة العالمین﴾

الحمد لله رب العالمین O والعاقبة للمتقين O حمدا الشاکرین
والصابرین والعابدين والزاهدين O الصلوة والسلام علی سید الانبیاء
والمرسلین . علیہ وعلی الہ واصحابہ اجمعین O

اما بعد! جناب صدر! اور میرے عزیز ساتھیو!

وما ارسلناک الا رحمة للعالمین

ترجمہ۔ اور ہم نے نہیں بھیجا آپ کو مگر تمام جہانوں کیلئے رحمت
حضرات گرامی!

اللہ تعالیٰ نے حضور ﷺ کو تمام جہانوں کیلئے رحمت بنا کر بھیجا خدا نے آپ کی
ذات کو نہ صرف زمین و آسمان، مشرق و مغرب، شمال و جنوب، چرند و پرند جمادات
و نباتات انسانات و حیوانات کیلئے رحمت بنا کر بھیجا بلکہ اس کائنات ارض و سما میں پائی
جانے والی ہر چیز کے لیے رحمت بنا کر بھیجا۔

اللہ تعالیٰ نے آپ کو جب اس کائنات میں مبعوث فرمایا تو اس وقت کفر و شرک
کا دور دورہ تھا، ہر شخص اپنے اپنے خدا بنائے بیٹھا تھا، کوئی سورج کی پوجا کرتا اور کوئی
اپنے ہاتھوں سے بنائے ہوئے بتوں کو خدا بنائے بیٹھا تھا جب آپ اس دنیا میں آئے
تو اس وقت خانہ کعبہ 360 بتوں سے بھرا تھا آپ نے لوگوں کو ایک خدا کے ماننے کی
دعوت دی تو لوگ آپ کی ذات کے دشمن ہو گئے لیکن آپ نے کبھی اُن سے بدلہ نہ لیا

ارے یہ وہ رحمت کائنات ہیں جن کی بزم میں عبد اللہ آئے تو صدیق اکبر بن جائے، علی آئے تو حیدر کرار بن جائے، الغرض آپ کے دامن رحمت سے جو بھی لپٹا آسمان کا ستارہ بن گیا

شرف اکملی والے نے جنہیں بخشا ہے قدموں میں

وہ صحرا بن گئے ہیں گلستان، ایمان ہے میرا

خدا نے آپ کی عظمت کو اس قدر بلند کر دیا کہ آپ کا ہر فعل قرآن لاریب کی شکل اختیار کرتا چلا گیا کارکنان قضا و قدر نے سید الکونین کی آمد پر پستی کو بلندی، ذلت کو عزت، مضرت کو مسرت درود کو شفا اور زوال کو کمال کا زریں پیر ہن عطا کیا۔ جن کے صدقے ستاروں کو تابانی ملی، دریاؤں کو روانی ملی، چاند کو چاندنی ملی، کلیوں کو چٹکنا، پھولوں کو خوشبو پھیلانا آ گیا اور خضر کو عمر جاودانی ملی۔ جب آپ ﷺ تشریف لائے تو کواکب کی جلوہ باریاں اور قوس قزح کی رعنائیاں آپ کے حسن و زیبائی کے حضور سجدہ ریز ہو گئیں، بہر درخشاں کی تابناکیاں اور ماہ تاباں کی ضیاء پاشیاں رشک یوسف کے رخ زیبا کا طواف کر کے گنگنا نے لگیں۔

بلغ العلیٰ بکمالہ کشف الدجر بجمالہ

حسنٰت جمیع خصالہ صلوا علیہ والہ

ارے لوگو یہ وہ حسن و جمال کا پیکر ہے کہ جس کے حسن پہ جس کے جمال پہ جس کی خوبصورتی پہ حسن یوسف کو بھی رشک آئے اور جس کی غلامی کیلئے انبیاء

علیہم السلام بھی خواہش کریں اس نظام رحمت نے سوچنے کے زاویے بدل دیے،

زندگی کی قدریں تبدیل کر دیں، خیر و شر کے پیمانے الٹ ڈالے حضور اکرم ﷺ نے گالیاں کھا کر بھی دعائیں فرمائیں، پتھر کھا کہ بھی پھول برسائے، دکھ اٹھا کر راحت پہنچائی، فتح یاب ہو کر غفور و گزر سے کام لیا اور خون کے پیاسوں کو معافی کا سر ٹیفکیٹ دے کر تاریخ عالم پر رحمت عالم کا نقش دوام ثبت فرما دیا۔

دوستان محترم!

حبیب کبریا، مولائے انبیاء، سالار بدر، والی کونین، بطن آمنہ سے پہلے کہاں اور کب تھے، بحر رسالت میں غوطہ زن شمع رسالت کے کسی پروانے نے کیا خوب گہر نطق پیش کئے ہیں کہ حضور کب تھے؟ جب کب نہ تھا، جب، جب کا کوئی وجود نہ تھا، جب تب بھی نہ تھا آپ اس وقت تھے جب آفتاب کی نور افشائیاں تھیں نہ کلیوں کی تبسم آریاں، قوس قزح کی رعنائیاں تھیں نہ مکین و مکان تھے، نہ زمین و زمان تھے، جب دریاؤں میں روانی نہ تھی، قلمزم میں جوانی نہ تھی، ستاروں میں چمک نہ تھی، بہاروں میں مہک نہ تھی، خلیل اللہ تھے نہ صفی اللہ، کلیم اللہ نہ روح اللہ، جبرائیل و میکائیل تھے نہ عزرائیل و اسرافیل تھے، موت تھی نہ حیات تھی، صرف ایک اللہ اور دوسرا محمد کا نور تھا۔

یا صاحب الجمال ویا سید البشر

من وجھک المنیر لقد نور القمر

قربان جاؤں تاجدار انبیاء کی عظمت پہ جنہیں اللہ نے پوری کائنات کیلئے رحمت بنا کر بھیجا خدا کی قسم آپ کے اشارے سے چاند دو ٹکڑے ہو گیا، ڈوبا ہوا سورج

واپس آ گیا، درخت چلنے لگے، پتھر بولنے لگے، اگر ہم چشم بصیرت سے دیکھیں تو یہ

کہنا پڑتا ہے:

محمد باعث حسن جہاں ایمان ہے میرا

محمد حاصل کون مکان ایمان ہے میرا

دوستو! چاندرب کا ہے چاندنی مصطفیٰ کی ہے، سورج اسکا ہے چمک مصطفیٰ کی ہے، اے محبوب علیہ اسلام کہکشاں رب کی ہے دمک تیری ہے، ستارے رب کے ہیں چمک تیری ہے، عرش اسکا ہے مسند تیری ہے، لوح اسکا ہے قلم اسکا ہے تحریر تیری ہے، کرسی اسکی ہے عزت تیری ہے، قرآن اسکا ہے بیان تیرا ہے، فرشتے اسکے ہیں خادم تیرے ہیں، عرش اسکا ہے قدم تیرے ہیں، کوثر اسکا ہے وراثت تیری ہے، جنت اسکی ہے ملکیت تیری ہے، پھول اسکے ہیں خوشبو تیری ہے، مخلوق اسکی ہے امت تیری ہے، انبیاء اسکے ہیں محبت تیرے ہیں، آسمان اسکا ہے چرچے تیرے ہیں، بخشش اسکی ہے شفاعت تیری ہے، جہاں اسکا ہے صدقہ تیرا ہے، کرم اسکا ہے رحمت تیری ہے، خدائی اسکی ہے مصطفائی تیری ہے۔

اللہ اللہ شاہ کونین جلالت تیری

فرش کیا عرش پہ جاری ہے حکومت تیری

آج عاشقان مصطفیٰ ﷺ کی زبان پر ذکر مصطفیٰ کے چرچے ہیں، درود کے

تحفے سلام کے نذرانے پیش کئے جا رہے ہیں

حضور کا ذکر کائنات کی ہر شے نے کیا، آپ کا ذکر صدیق اکبر نے کیا، فاروق اعظم نے

کیا، عثمان غنی نے کیا، مولا علی نے کیا، ہر مومن نے کیا، ہر ولی نے کیا بلال حبشی نے

کیا، صہیب رومی نے کیا، اولیس قرنی نے کیا، مکہ والوں نے کیا، مدینے والوں نے

کیا، عرب والوں نے کیا، عجم والوں نے کیا، فرش والوں نے کیا، عرش والوں نے کیا،

خاکیوں نے کیا افلاکیوں نے کیا، مشرق والوں نے کیا، مغرب والوں نے کیا، شمال

والوں نے کیا، جنوب والوں نے کیا

کرم کے بادل برس رہیں ہیں دلوں کی کھیتی ہری بھری ہے

یہ کون آیا کہ ذکر جس کا نگر نگر ہے گلی گلی ہے

حضور اکرم ﷺ کی عظمت کا اندزہ اس بات سے بھی کیا جاسکتا ہے، سیدہ

عائشہ صدیقہ رضی اللہ تعالیٰ عنہا بیان فرماتی ہیں کہ ایک مرتبہ سرکار تشریف فرما تھے،

آپ کے جانثار صحابہ بھی تشریف فرما تھے کہ اچانک جبریل علیہ السلام میرے

آقا کے پاس تشریف لائے اللہ کا سلام و پیغام پہنچایا جب جانے لگے تو میرے

آقا، مختار کل، ہادی دو جہاں، رب کے حبیب جناب محمد رسول اللہ ﷺ نے فرمایا

جبریل! عرض کی جی آقا! آپ نے فرمایا جبریل تو نے ساری مخلوق دیکھی ہے یہ بتاؤ

کہ کوئی مجھ جیسا بھی تمہیں نظر آیا؟ تو جبریل علیہ السلام نے جواب دیا:

اے میرے آقا میں نے تمام زمین دیکھی، آسمان دیکھا، عرش دیکھا فرش

دیکھا، مشرق دیکھا، مغرب دیکھا، دنیا کا چپہ چپہ دیکھا، لیکن اے محبوب تجھ سے افضل

انسان کوئی نہیں دیکھا۔

امیر خسرو اس جواب کو یوں بیان فرماتے ہیں

اک روز جبریل سے کہنے لگے شاہ اُمم تم نے دیکھے ہیں جہاں بتلاؤ کیسے ہیں ہم؟

تو کہنے لگے روح الامین اے مہ جبین تیری قسم

آفا قہا گردیدہ ام مہرتاں ورزیدہ ام

بسیارخوباں دیدہ ام لیکن تو چیزے دیگری

ایک مرتبہ حضور اکرم ﷺ نے جبریل امین علیہ السلام سے دریافت کیا کہ

اے جبریل تمہاری عمر کتنی ہے تو جبریل نے عرض کیا حضور مجھے کچھ خبر نہیں ہاں اتنا جانتا

ہوں کہ چوتھے حجاب میں ایک نورانی ستارہ چمکتا تھا، تمام ستاروں کی چمک دمک اس

ستارے کے آگے ماند پڑ جاتی جبریل کہتے ہیں کہ میں اس ستارے کے حسن میں،

اس کی خوبصورتی میں کھو جاتا پھر وہ ستارہ چھپ جاتا آخر وہ ستارہ ستر ہزار برس کے بعد

نمودار ہوتا میں پھر اسکی خوبصورتی میں کھو جاتا اسی طرح وہ ہر ستر ہزار برس کے بعد چمکتا

اور چھپ جاتا میں نے اس ستارے کو بہتر ہزار مرتبہ چمکتے دیکھا حضور علیہ السلام نے یہ

سن کر فرمایا کہ اے جبریل وعزتی ربی ان اذلک الکوکب میرے رب کی

عزت کی قسم میں ہی وہ نورانی ستارہ ہوں۔

کیا خبر کتنے تارے کھلے چھپ گئے

پرنا ڈوبے ناڈوبا ہمارا نبی

دوستان من! بارہ ربیع الاول کو آپ ﷺ تشریف لائے جب رات جارہی

تھی اور دن آ رہا تھا۔

دوستان محترم!

آپ ﷺ جس گھڑی تشریف لائے وہ گھڑی تمام گھڑیوں سے افضل، جس

سال تشریف لائے وہ سال تمام سالوں سے افضل، جس مہینے تشریف لائے وہ مہینہ

تمام مہینوں سے افضل، جس ہفتے میں تشریف لائے وہ ہفتہ تمام ہفتوں سے افضل،

جس دن تشریف لائے وہ دن تمام دنوں سے افضل، جس شہر میں تشریف لائے وہ شہر

تمام شہروں سے افضل، جس قبیلے میں تشریف لائے وہ قبیلہ تمام قبیلوں سے افضل حتیٰ

کے جس امت میں تشریف لائے وہ امت تمام امتوں سے افضل

امتی امتی لب پہ جاری رہا

امتی تیری قسمت پے لاکھوں سلام

آخر میں اللہ تعالیٰ عزوجل سے دعا ہے کہ ہم سب کو آپ کی ولادت پاک کی

خوشی میں شریک ہونے کی توفیق عطا فرمائے!

وما علینا الا البلاغ المبین۔

﴿امام احمد رضا﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو!

السلام علیکم!

آج مجھے جس موضوع پر لب کشائی کا موقع ملا ہے وہ ہے
”امام احمد رضا خان رحمۃ اللہ علیہ“

ع گونج گونج اٹھے ہیں نعمات سے بوستاں

احمد رضا برصغیر پاک و ہند کے ان علماء میں سے ہیں جنہوں نے نہ صرف
اپنے دور بلکہ زمان و مکان کی حدود سے ماورا ہو کر اسلامی زندگی کی ہمہ گیر روایات اور
جدید دنیا کے تقاضوں کو سہارا دیا، احمد رضا خان ان لوگوں میں سے ہے جو اپنی تخلیقات
کے سہارے کم اور اپنے خلوص، جذبے اور عشق کے آسرے مشکل سے مشکل منزلوں کو
بڑی جرات اور بیباکی سے سر کر لیتے ہیں۔

احمد رضا کی شاعری تقدیس، طہارت، جذبول، نیک ارادوں اور عشق رسول
کی ایک لازوال تاریخ ہے، ان کی شاعری لوح محفوظ کی جھلک ہو کر تابندگی حاصل کر
چکی ہے، اس لئے اس کے حرف میں پیارے نبی ﷺ کے پیارے نام کی روشنیاں

شامل ہو چکی ہیں۔ مولانا روم نے اپنی ایک تمثیلی حکایت میں کہا تھا کہ مجنوں سے کسی نے پوچھا کہ تم صحرا میں کیا لکھ رہے ہو اس نے کہا تھا نام لیلیٰ کی مشق کر رہا ہوں۔ احمد رضا کی تحریریں کیا ہیں نام محمد ﷺ کی ریاضت ہیں، بس محبوب کی نعتیں اور محبوب کی باتیں لکھتے جا رہے ہیں اور تاریخ محبت بنتی جا رہی ہے۔

وہ دور ہوں تو بجا ترک دوستی کا خیال

وہ پاس ہوں تو کہاں اختیار اپنا ہے

احمد رضا تمہارے بخت پر کون ناز نہ کرے، تمہارے جگر کی پیاس کو شہ والا کی عطاؤں کے چھینٹے بجھاتے ہیں۔ کسی حسین شاہکار کو دیکھنے کے دو طریقے ہیں ایک قریب ہو کر دیکھنا اور خوب دیکھنا اور دوسرا ذرا فاصلے سے دیکھنا۔ احمد رضا کو بھی دونوں طریقوں سے دیکھا جاسکتا ہے قریب سے بھی اور ذرا فاصلے سے بھی، لیکن مشکل یہ کہ احمد رضا کو قریب سے دیکھنے سے آنکھیں چندھیا جاتی ہیں، اتنی روشنی، اتنا پیار، اتنی عطا، اتنی نوازشیں اور اتنا خلوص کہ دیکھنے والے کو اپنی تنگی، دامان کا احساس شدت سے اپنی گرفت میں لے لیتا ہے۔

احمد رضا کو فاصلے سے دیکھیں تو بھی ماننا پڑتا ہے کہ اگر وہ رب العالمین کی تائید اور فضل یافتہ نہ ہوتے تو تیرہ سو کتابیں یادگار عشق و آگہی نہ رہتیں۔ پچاس سے زیادہ علوم و فنون کے دروازے نہ کھلتے شعر و ادب میں معرکے پانہ ہوتے۔

اس انتہائے قرب نے دھندلا دیا تجھے

کچھ دور جا کے دیکھ سکوں تیرا بانی

اُن کی ساری زندگی ایک کمرے سے مسجد تک گزری لیکن اس حسن ساز اور تاریخ آفریں سفر نے نجانے انہیں مطمئن کیوں کر دیا اور پھر یہ کہ اطمینان اور سکون کے بغیر لکھا بھی نہیں جاسکتا۔

اس وقت انسانیت کے اصل مسائل بھوک، توہین، بغض، کینہ، نفرت، قتل اور دہشت گردی ہیں۔ احمد رضا کے دل سے یہ سبق لیا جائے کہ نام محمد کا نقش سینہ بہ سینہ، دل بہ دل اور روح بہ روح منقسم ہو جائے تو میں سمجھتا ہوں کہ ہماری بہت سی مشکلیں حل ہو جائیں گی۔ آئیے! ہم عہد کریں کہ ہم احمد رضا خان اور اُن جیسے دوسرے رہنماؤں کے نقش قدم پر چل کر نام مصطفیٰ ﷺ کی شمع روشن کریں۔

ان کے در پر بیٹھے بن کر فقیر

بے نواؤ! فکر ثروت کیجئے

واخر دعوانا ان الحمد لله رب العالمین

﴿نیا ہے دور پرانے چراغ گل کر دو (برعکس)﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

دوڑ پیچھے کی طرف اے گردش ایام تو!

پھر میری پسماندگی کو ارتقاء درکار ہے

جناب میر مجلس! معزز و مکرم اساتذہ کرام! جملہ وابستگان و فیض یافتگان مکتب ہذا!

آج کی اس مجلس میں ہمیں جس عنوان پر اظہار خیال کرنا ہے وہ ہے

”نیا ہے دور پرانے چراغ گل کر دو!“

دوستان محترم!

میں شاعر ہوتا تو پرانے چراغوں سے جگمگ، جگمگ کائنات کا نقشہ کھینچتا یا

پرسکون جھیل میں کھلے کنول کی تشبیہ سے کام چلا لیتا۔ لیکن میں شاعر نہیں ایک طالب علم

ہوں۔ اس لیے اپنے مافی الضمیر کو سادہ پیرائے میں بیان کرنا چاہتا ہوں۔

جن کے دل پتھر کے ہیں ان پر تو کیا ہوگا اثر

میرے دل کی یہ صدا ہے درد مندوں کے لیے

سامعین محترم!

لاریب قرآن میں پاک پروردگار نے اقوام کا ذکر کرتے ہوئے فرمایا کہ وہ

تم سے زیادہ قوت والے، کھیتی باڑی کر نیوالے اور پہاڑوں میں گھر بنانیوالے تھے، پرانے چراغوں کی لو اتنی روشنی دینے والی تھی کہ اس روشنی میں کندن بننے والوں کا ذکر بار بار قرآن میں کیا جا رہا ہے۔

پھر آقا علیہ السلام نے ارشاد فرمایا ”خیر القرون قرنی ثم الذین یلونہم ثم الذین یلونہم“ یعنی سب سے بہترین زمانہ میرا زمانہ ہے۔ پھر اسکے بعد کا پھر اسکے بعد کا۔ گویا دور وہی اچھا ہے جو قدیم ہے نہ کہ وہ جو جدید ہے۔

اور پھر بڑی عجیب بات کی گئی کہ پرانے چراغ گل کر دو! آپ بتائیے کہ اگر چراغ گل کر دیا جائے تو روشنی کا کوئی تصور باقی رہ جاتا ہے؟ چراغ کے بجھ جانے کے بعد دور دور تک اندھیروں کا راج ہوتا ہے اور یہ ان لوگوں کے مقدر کا حصہ بن جاتا ہے جو بانگ دہل یہ نعرہ لگاتے ہیں کہ

”نیا ہے دور پرانے چراغ گل کر دو!“

جناب صدر!

پرانے چراغوں کی بدولت، چشم فلک نے صدیوں پہلے دیہل کے مندر سے کفر و شرک اور وحشت و جنگیزیت کا پرچم سرنگوں ہوتے دیکھا تو کبھی محمود غزنوی کے گھوڑوں کی ٹاپوں سے سومات پر زلزلے پھاہوتے دیکھے اور قطب الدین ایبک سے عالمگیر تک اسلامی جبروت کے وہ نمونے دیکھے جن کے سامنے مغفوری کروفر بھی کوئی وقعت نہ رکھتا تھا۔

انہی چراغوں کے نام لیوا ایک ہی صف میں کھڑے ہو جاتے 313، ہزار

پر بھاری پڑ جاتے، آوازہ تکبیر بلند کرتے اور خیر اکھیر دیتے، تلوار اٹھاتے اور قیصر و کسری کا نام تک مٹا ڈالتے، دینے پہ آتے تو گھر کا گھر سپرد خدا کر دیتے، معاشیات کی بات کرتے تو علم کی حدوں کو جالیتے، اخلاق کی بات ہوتی تو فقط کردار سے نوے لاکھ کو کلمہ پڑھا دیتے مگر:

افسوس کے پھر ایک روز بادِ سموم چل پڑی، چند جذباتی لوگ اٹھے اور نعرے لگانے لگے کہ پرانی چیزوں کو بھلا دو، پرانے چراغوں کو گل کر دو، ہمیں چراغوں کی روشنی کی حاجت نہیں رہی نتیجہ کیا نکلا:

بنگال ویران ہو گیا، دہلی بے چراغ ہو گیا، دکن اجڑ گیا، شیر میسور کی تلوار ٹوٹ گئی، قرطبہ سسکیاں لینے لگا، غرناطہ دھاڑیں مار مار کر رونے لگا، سسلی کا ساحل یکا یک خاموش ہو گیا، جبرالٹر کی کھاڑیاں طارق کا نام لے لے کر آہیں بھرنے لگیں مگر ہم نئے دور میں اس قدر کھو گئے کہ عراق بھی کھو دیا اور افغانستان بھی لٹا دیا۔

شک نا کرو میری خشک آنکھوں پر یوں بھی آنسو بہائے جاتے ہیں جناب صدر!

دوستوں نے کہا کہ آگے بڑھو! آگے بڑھو! اور آگے بڑھو! مگر میں کہتا ہوں کہ پیچھے چلو، پیچھے چلو اتنا پیچھے چلو کہ دور محمدی ﷺ لوٹ آئے کہ جہاں سے حقیقتاً نیا دور شروع ہوتا ہے۔

دوڑ پیچھے کی طرف اے گردش ایام تو پھر میری پسماندگی کو ارتقاء درکار ہے

﴿والسلام﴾

حافظ قرآن کا مقام

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو! السلام علیکم ورحمة اللہ وبرکاتہ
آج مجھے جس موضوع پر لب کشائی کا موقع ملا ہے وہ ہے
”حافظ قرآن کا مقام“

اللہ تبارک و تعالیٰ قرآن مجید فرقان حمید میں ارشاد فرماتے ہیں۔

انا نحن نزلنا الذكر وانا له لحافظون . یہ جو آیت کریمہ میں نے آپ کے
سامنے پڑھنے کا شرف حاصل کیا اس میں اللہ تعالیٰ ارشاد فرماتے ہیں۔

”بے شک ہم نے قرآن کریم کو نازل فرمایا اور اسکی حفاظت بھی ہم ہی کریں گے“

اس وعدہ حفاظت کو پورا کرتے ہوئے اللہ تبارک و تعالیٰ نے بنی نوع انسان میں سے اپنے
لطف و کرم اور نظر رحمت سے کچھ افراد کو منتخب کیا ہے اور انکے سینوں کو اپنے پاک کلام سے
سرفراز فرمایا ہے وہ خوش قسمت افراد جن کے سینوں میں قرآن کریم محفوظ ہو گیا ہے وہ
سعادت مند انسان جنہیں اللہ تعالیٰ نے اپنے پاک کلام کی حفاظت کیلئے چن لیا
حافظ قرآن کہلاتے ہیں۔

قرآن پاک اپنی رحمت کے دروازے جس پر کھول دے وہی علم و حکمت والا

ہے آپ دیکھئے کہ انسان کی ملکیت میں ایک محل ہو جو کئی کمروں پر مشتمل ہو ان میں

سے ایک کمرہ اس نے اپنے آرام کیلئے مخصوص کیا ہو تو انسان کو اپنے اس کمرہ سے ایک خاص انس ہوگا حالانکہ مالک وہ سب کمروں کا ہے۔ اسی طرح مخلوق تو سب اللہ کی ہے اور وہ ہر ایک کا خالق و مالک ہے لیکن جس کے سینے میں اسکا اپنا کلام ہوگا جو زبان اس کے قرآن سے تروتازہ ہوتی ہو اللہ تعالیٰ کو ایسا آدمی بہت زیادہ محبوب ہے۔

اور وہ اللہ تبارک و تعالیٰ کی رحمت میں لپٹے ہوئے ہیں اللہ کا نور زیب تن کیے ہوئے ہیں اللہ تبارک و تعالیٰ کے کلام کا علم رکھنے والے ہیں جس نے اللہ کے ان محبوب بندوں سے دشمنی کی۔ تو یقیناً اس نے اللہ سے دشمنی کو مول لیا، اور جس نے ان سے دوستی کی اس نے اللہ تعالیٰ سے دوستی کی، حافظ قرآن کیلئے یہ کتنا بڑا اعزاز اور شرف ہے کہ کالی کملی والے آقا حضرت محمد ﷺ کی زبان اقدس اسے معلم کتاب اللہ قرار دے رہی ہے۔

حضرت جابر رضی اللہ عنہ سے روایت ہے کہ رسول اللہ ﷺ نے ارشاد فرمایا جس نے قرآن پاک حفظ کیا اللہ کے ہاں اسکی دعا قبول ہے اگر اللہ تعالیٰ چاہے تو دنیا میں جلدی اسکا ثمر عطا کر دے اور اگر چاہے تو آخرت میں اس کے لیے ذخیرہ رکھ لے۔ اللہ تبارک و تعالیٰ قیامت کے دن حافظ قرآن سے فرمائے گا کہ قرآن پاک پڑھتا جا اور جنت کی سیڑھیاں چڑھتا جا حافظ قرآن کے ماں باپ کو خداوند کریم سونے کی طرح چمکتا ہوا تاج پہنائیں گے جو نور سے چمکتا ہوگا۔ لوگ ان کو دیکھ کر سوچیں گے کہ یہ کوئی اللہ تعالیٰ کا نبی یا ولی گزر رہا ہے تو غیب سے ندا آئے گی کہ یہ نہ ولی ہے نہ نبی ہے یہ حافظ قرآن کے ماں باپ جا رہے ہیں کتنے خوش قسمت ہیں وہ ماں باپ جن کے بچوں نے قرآن پاک حفظ

کیا اللہ تعالیٰ ہمیں بھی یہ سعادت نصیب فرمائے۔ و آخر دعوانا ان الحمد لله رب العالمین

﴿حضرت علی رضی اللہ عنہ کی شان﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو!

السلام علیکم!

آج میں جس موضوع پر لب کشائی کی جسارت کر رہا ہوں وہ ہے
”حضرت علی رضی اللہ عنہ کی شان“

ویسے تو نبی کریم ﷺ کا ہر صحابی نہایت شان و شوکت والا ہے لیکن جو شان و عظمت، بزرگی و فضیلت، دانائی و حکمت اور اعلیٰ مرتبہ و مقام حضرت علی رضی اللہ عنہ کو نصیب ہوا اس کی بات ہی کچھ اور ہے۔

کیا شان ہے مولا علی رضی اللہ عنہ کی جن کی جائے ولادت کعبۃ اللہ اور جنھوں نے آنکھ کھولی تو رسول خدا ﷺ کی آغوش رحمت میں۔ تربیت پائی تو امام الانبیاء ﷺ کی زیر نگرانی۔ یہی وجہ تھی کہ ساری زندگی آپ رضی اللہ عنہ کی پیشانی سجدہ ریز ہوئی۔ آپ رضی اللہ عنہ دور جاہلیت میں بھی ہر قسم کی معصیت سے پاک رہے۔

ارشاد خداوندی ہے۔

ان الذين امنوا و عملوا الصلحت سيجعل لهم الرحمن ودا.

ترجمہ:- بے شک جو لوگ ایمان لائے اور نیک کام کیے یقیناً اللہ ان

کے لیے (مومنوں کے دلوں میں) محبت پیدا فرمادے گا۔

یہ آیت مقدسہ امام الاولیاء، مولیٰ مشکل کشا حضرت علی المرتضیٰ رضی اللہ عنہ کے حق میں نازل ہوئی۔

اللہ تبارک و تعالیٰ نے حب علی رضی اللہ عنہ کو ایمان کی شرط ٹھہراتے ہوئے مومنین کے دلوں میں مولا مشکل کشا شیر خدا کی محبت ودیعت فرمائی ہے۔ یہی وجہ ہے ہر مومن کے ایمان کی پختگی کے لیے ضروری ہے کہ وہ آپ رضی اللہ عنہ سے محبت رکھے نبی کریم ﷺ فرماتے ہیں:

”منافق علی رضی اللہ عنہ سے محبت نہیں کرتا اور مومن علی رضی اللہ عنہ سے بغض نہیں رکھتا“

بقول شاعر

بغیر حب علی رضی اللہ عنہ مدعا نہیں ملتا

عبادتوں کا بھی ہرگز صلہ نہیں ملتا

خدا کے بندو! سنو! غور سے خدا کی قسم

جسے علی نہیں ملتے اسے خدا نہیں ملتا

حضرت علی رضی اللہ عنہ کی عظمت ملاحظہ کیجیے کہ رسول پاک ﷺ نے فرمایا۔

”جس کا میں مولا ہوں اُس کے علی رضی اللہ عنہ بھی مولا ہیں“ ایک دوسری

جگہ فرمایا۔ ”اے علی رضی اللہ عنہ! تیرا گوشت میرا گوشت ہے تیرا جسم میرا جسم ہے“

سید پیر مہر علی شاہ صاحب اس کی ترجمانی اس طرح کرتے ہیں۔

مہر علی ہے حُب نبی اور حب نبی ہے مہر علی

لحمک لحمی جسمک جسمی فرق نہیں مابین پیا

سرور کائنات ﷺ اس عظیم الشان صحابی رضی اللہ عنہ سے اس قدر محبت رکھتے

ہیں ایک دفعہ آپ ﷺ نے حضرت علی رضی اللہ عنہ سے فرمایا۔ ”پہلے زمانے کا سب سے بڑا شقی وہ شخص تھا جس نے صالح علیہ السلام کی اوٹنی کو مار ڈالا تھا اور آئندہ زمانے کا سب سے شقی تمہارا قاتل ہوگا۔“

یہ سعادت بھی صرف حضرت علی رضی اللہ عنہ کے نصیب میں آئی کہ رسول پاک ﷺ نے فرمایا۔ ”اے علی رضی اللہ عنہ! تم دنیا و آخرت میں میرے بھائی ہو“ قربان جاؤں عظمت مرتضیٰ رضی اللہ عنہ پر کہ جنہیں سید المرسلین ﷺ نے دنیا و آخرت میں اپنا بھائی فرمایا۔ ایک اور جگہ کملی والے آقا ﷺ نے فرمایا۔ اے میرے امتیو! میرے کلمہ پڑھنے والو! نماز پڑھنا، روزہ رکھنا، حج کرنا، زکوٰۃ ادا کرنا عبادت ہے مگر علی رضی اللہ عنہ کی طرف دیکھنا بھی عبادت ہے“

آپ رضی اللہ عنہ کی شان و عظمت کے کیا ہی کہنے!

اللہ اور اس کے رسول ﷺ سے محبت رکھنے کے دعویدار تو بہت ہوں گے لیکن

آپ رضی اللہ عنہ کی شان و شوکت کا اندازہ اس بات سے لگایا جاسکتا ہے کہ آپ

رضی اللہ عنہ کی اللہ اور اس کے رسول ﷺ سے محبت کی گواہی خود رسول پاک ﷺ نے دی

جب جنگ خیبر کے موقع پر بڑے بڑے صحابہ کرام قلعہ قموں فتح کرنے میں ناکام

رہے تو آپ ﷺ نے فرمایا۔ کل میں جھنڈا اس شخص کو عطا کروں گا کہ جس کے ہاتھوں اللہ تعالیٰ فتح عطا فرمائے گا اور وہ شخص اللہ اور اس کے رسول ﷺ سے محبت رکھتا ہے۔ ایک دوسری جگہ ہے کہ ”اللہ اور اس کے رسول اس سے محبت رکھتے ہیں۔“ اب اگرچہ ہر صحابی کی یہ خواہش تھی کہ یہ جھنڈا اسے ملے لیکن اگلی صبح آپ ﷺ نے فرمایا ”علی ابن ابی طالب کہاں ہیں؟“

چنانچہ یہ جھنڈا آپ رضی اللہ عنہ کو عنایت ہوا اور قلعہ خیبر آپ رضی اللہ عنہ کے ہاتھوں فتح ہوا۔ آپ رضی اللہ عنہ کے علم و حکمت و دانائی کا ثبوت رسول پاک ﷺ کی احادیث سے ملتا ہے۔ آپ ﷺ نے ایک جگہ فرمایا۔ ”میں حکمت کا گھر ہوں اور علی رضی اللہ عنہ اس کا دروازہ ہیں“ ایک دوسری جگہ فرمایا۔ میں علم کا شہر ہوں اور علی رضی اللہ عنہ اس کا دروازہ ہیں۔

اندازہ کیجیے مولا مشکل کشا کی شان کا کہ نبی پاک ﷺ نے ان کی ایک نماز کی ادائیگی کے لیے سورج کو واپس پھر دیا۔ اعلیٰ حضرت امام احمد رضا رحمۃ اللہ علیہ فرماتے ہیں۔

تیری مرضی پا گیا سورج پھر اُلٹے قدم

تیری انگلی اٹھ گئی مہ کا کلیجہ چر گیا

اگر حضرت علی المرتضیٰ رضی اللہ عنہ کی شان بیان کرنا چاہوں تو دن سے رات

ہو جائے لیکن آپ رضی اللہ عنہ کی شان و عظمت کا ایک حصہ بھی بیان نہ کر سکوں۔

مختصر یہ کہ

میرے حاجت روا مولا علی ہیں

میرے مشکل کشا مولا علی ہیں

علی کی دید، دید مصطفیٰ ہے

کہ نور مصطفیٰ مولا علی ہیں

ولی ہو، غوث ہو قطب جہاں ہو

ہر اک کے پیشوا مولا علی ہیں

واخر دعوانا ان الحمد لله رب العالمین

﴿ فکر اقبال کا منبع و ماخذ قرآن و سنت ﴾

الحمد لله رب العالمين O والعاقبة للمتقين O حمدا الشاکرين
والصابرين والعابدين والزاهدين O الصلوة والسلام علی سید الانبیاء
والمرسلین . علیہ وعلی الہ واصحابہ اجمعین O

جناب صدر! اور میرے عزیز ساتھیو!

فلسفی شاعر جناب حضرت اقبال نے

قوم مسلم کو جھنجھوڑا اور بنایا کارواں

صدر ذی وقار!

آج کے اس ایوان میں عنوان گفتگو ہے ”فکر اقبال کا منبع و ماخذ قرآن و سنت“
دوستان محترم! یہ قانون فطرت ہے کہ جب کوئی قوم عظمت رفتہ کو بھول جایا
کرتی ہے ورثہ اسلاف کے زیاں کا احساس روپوش ہو جاتا ہے تو یاس و ناامیدی کے
بحر بے پایاں میں اس قوم کا سفینہ ہچکولے کھانے لگتا ہے تب مشیت ایزدی کی طرف
سے ایک نمائندہ جلوہ فرما ہوتا ہے جو قوم کی ڈوبتی ناؤ کو ہمکنار ساحل کرتا ہے۔

دوستان محترم!

برسوں پہلے جب ملت اسلامیہ جاں بلب ہو چکی تھی اور چراغ سحری کی
مانند دم توڑ رہی تھی قریب تھا کہ ان کے اذہان مفلوج اور حواس مختل ہو جاتے دفعتاً
قدرت کی طرف سے اقبال ہلال مشرق کے روپ میں نمودار ہوا سوز جگر سے لبریز

جس کی اذان نے خوابیدہ قوم کو بیدار کر دیا۔

اٹھ کہ خورشید کا سامان سفر تازہ کریں

نفس سوختہ و شام و سحر تازہ کریں

دوستان محترم!

اقبال دینی کتب کے مطالعہ سے اس نتیجے پر پہنچے کہ قوم کی تقدیر ابھرنے والی نسل کے ہاتھوں میں ہوتی ہے، اور تعمیر نو ان کے مستقل ارادوں کے سامنے سرنگوں ہوتی ہے، بے شک زمانہ کی رفتار کو بدلنا اقبال علیہ الرحمہ کا بہت بڑا کارنامہ تھا انہوں نے نہ صرف اسلامی بلکہ مغربی علوم کا گہرا مطالعہ کر کے قوم کے سامنے ایک اسلامی فلسفہ پیش کیا، ان کے نزدیک توحید پر مکمل ایمان، حضور علیہ السلام سے محبت اور سنت رسول ﷺ کی پیروی سے خوف اور مایوسی ختم ہو جاتی ہے امید، ہمت اور جرات پیدا ہوتی ہے، قوم کو جگانے اور آگے بڑھنے کیلئے فرمایا

ہر لحظہ ہے مومن کی نئی آن نئی شان

گفتار میں کردار میں اللہ کی برہان

قہاری و غفاری و قدوسی و جبروت

یہ چار عناصر ہوں تو بنتا ہے مسلمان

جس سے جگر لالہ میں ٹھنڈک ہو وہ شبنم

دریاؤں کے دل جس سے دہل جائیں وہ طوفان

فکر اقبال سے کون آشنا نہیں وہ اقبال جس نے فکر کو روح کلام بنایا اقبال کی

فکر کیا تھی کہ اقبال امیری نہیں فقیری چاہتا تھا وہ وزیری نہیں بلکہ ذوق شبیری چاہتا تھا

اس لیے وہ خاک نجف و مدینہ کو اپنی آنکھوں کا سرمہ بناتا ہے اور کبھی داتا گنجوری کے

مزار پر جاتا ہے۔ اس طائر لاہوتی نے صورت عندلیب گلشن طیبہ میں گیت

گائے اور کبھی کوہ پر آنسو بہائے۔

ہے یہی میری نماز ہے یہی میرا وضو

میری نواؤں میں ہے جگر کا لہو

دوستان محترم

کاش دیدہ بینائے قوم اقبال کے اس فلسفہ کی حقیقت کو سمجھ سکتے کہ جذبات و احساسات کا حقیقت اشیاء پر اس قدر گہرا اثر پڑتا ہے کہ پتھر نے جب بھی خود پر شیشہ ہونے کا گمان کیا تو وہ سچ مچ شیشہ ہو گیا اور ٹوٹنا پھوٹنا اس مقدر بن گیا جیسے کہ

چمک سورج میں کیا باقی رہے گی

اگر بے زار ہو اپنی کرن سے

تو عزیزان محترم!

بات ہو رہی تھی فکر اقبال کی تو اقبال سے پوچھا گیا کہ اے اقبال! تو نے فکر

قرآن و سنت کہاں سے سیکھا؟ تجھے فلسفہ خودی کہاں سے ملا تجھے علامہ کا لقب کیسے ملا تو

اقبال جواب دیتا ہے کہ میں نے نبی کریم علیہ الصلوٰۃ والسلام پر ایک کروڑ مرتبہ

دور در پاک پڑھا تھا جسکی وجہ سے مجھے یہ مرتبہ ملا۔

سامعین محترم!

اقبال کا فلسفہ فکر من عرف نفسه فقد عرف ربه کی بالکل صحیح تصویر اور جامع و اکمل تفسیر ہے عالمگیری مسجد کے پر شکوہ میناروں تلے مزار اقبال آج بھی رطب اللسان ہے۔

اے دل نہ بنا غیر کو محرم اپنا

ہر زخم پہ آپ رکھ تو مرہم اپنا

تنہائی میں آپ اپنے دکھ درد کو جھیل

اپنے کو بنا آپ ہی ہدم اپنا

واخر دعوانا ان الحمد لله رب العالمین

درد دل کے واسطے پیدا کیا انسان کو

الحمد لله رب العالمین O والعاقبة للمتقين O حمد الشاکرین
والصابرین والعابدین والزاهدین O الصلوٰۃ والسلام علی سید الانبیاء
والمرسلین . علیہ وعلی الہ واصحابہ اجمعین O

جناب صدر! اور میرے عزیز ساتھیو!

نہایت ہی واجب التعظیم زینت مسند صدارت اور عزیز دوستو!۔ جیسا کہ
آپ کے علم میں ہے آج کے اس اعوان میں عنوان گفتگو ہے۔

درد دل کے واسطے پیدا کیا انسان کو

اسی حوالہ سے چند باتیں گوش گزار کرنے کی کوشش کروں گا

صدر محترم!

خدائے بزرگ و برتر نے انسان کو پیدا کیا اور اسکے اندر دل رکھا۔ تاکہ یہ
دوسروں سے محبت کرے، الفت کرے بچوں سے شفقت کیساتھ پیش آئے، غریبوں
کی مدد کرے یتیموں سے بھلائی کرے اللہ تعالیٰ فرماتا ہے۔

وات ذا القربی حقہ والمسکین

مگر افسوس کہ ہم نے اللہ تعالیٰ کے فرمان سے منہ موڑ لیا۔ اپنے پیارے وطن
کی حالت زار اور یہاں کے باسیوں کا رویہ دیکھ کر میرے دل میں درد اور آنکھوں میں
ایک مدت سے فصل گرہ ہلا ہو رہی ہے اور اب تو یہ عالم ہے کہ میں سراپا درد بن چکا

ہوں آج یہ سوچ کر کہ خاموشی کسی نہ کسی طوفان کا پیش خیمہ ہوتی ہے۔ اہل دل کی اس محفل میں اپنی چیخیں سنانے چلا آیا ہوں۔

امید ہے آپ میری محدود سوچ کا ساتھ ضرور دیں گے۔ منہ چھوٹا ہے مگر بات بڑی ہے۔

تاریخ کے بوسیدہ اوراق کو کھولیں، آہ! ہر طرف روشنی ہی روشنی ہے سکون ہی سکون ہے ہر طرف آمن و آشتی کا دور دورا ہے بادشاہ وقت راتوں کو جاگ جاگ کر رعایا کی پریشانیاں معلوم کرتے نظر آتے ہیں۔ اگر کوئی عورت سندھ میں بیٹھی مدد کیلئے پکارتی ہے تو محمد بن قاسم دل میں انسانیت کا درد لیے اس کی مدد کو پہنچ جاتا ہے مگر آج جب میں اپنی سپنے دیکھنے والی آنکھوں کی چلمن کو ذرا سا اوپر کی طرف اٹھاتا ہوں۔ تو ایک طرف بلند و بالا محلات اور دوسری جانب جھونپڑیوں کا عجیب و غریب تضاد دیکھ کر حیران ہو جاتا ہوں پھر مجھے شاعر کا خیال جھنجھوڑ دیتا ہے۔

ایزدیہ محل اس لیے اتنے بلند ہیں

کا شانہ غریب میں مطلق سحر نہ ہو

مفلوسوں کی خاک قبر سے صبح و شام باقاعدگی کے ساتھ ماتم سنائی دیتا ہے۔ میں نے سخت سردی میں غریب بچوں کو جھوٹے برتن مانجھتے دیکھا ہے مگر کسی کے دل میں خیال آتا نہیں دیکھا۔ باپردہ عورتوں کو بھیک مانگتے دیکھا۔ میلے کھیلے بچے رنگ برنگی کاروں کے پیچھے دوڑتے ہیں۔ تو ناز و نعم میں پلے نوجوان انہیں قہر آلود نظروں سے گھورتے ہیں، انہیں یہ معلوم نہیں کہ

درد دل کے واسطے پیدا کیا انسان کو

ورنہ کچھ کم نہ تھے طاعت کیلئے کروہیاں
ہادی عالم نے فرمایا کہ جو شخص رحم نہیں کرتا اس پر رحم نہیں کیا جاتا۔
دوستان محترم۔

محمد علی جناح کو قائد اعظم کس نے بنایا ملت کے درد نے علامہ اقبال کو مفکر کس نے بنایا انسانیت کے درد نے۔

آج ہم بھی اگر کچھ بننا چاہتے ہیں تو ہمارا دل کسی کے دکھ کو دیکھ کر پسچ جانا چاہیے ہمیں انسانیت سے پیار کرنا چاہیے۔ اگر کسی کو کوئی پریشانی ہے تو اسے اپنی پریشانی خیال کرنا چاہیے۔ اگر آپ چاہتے ہیں کہ کوئی آپ سے پیار کرے تو آپ کو اس سے پیار کرنا چاہیے۔

واخر دعوانا ان الحمد للہ رب العالمین۔

﴿قلم تلوار سے زیادہ طاقتور ہے﴾

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O
جناب صدر! اور میرے عزیز ساتھیو!

الذی علم بالقلم O

صدق الله مولنا العظيم.

اللہ نے قلم کے ذریعے علم سکھایا۔

سعادت، سیادت، عبادت ہے علم

حکومت ہے، دولت ہے، طاقت ہے علم

یہ پوچھو کسی مرد مختار سے

قلم تیز چلتا ہے تلوار سے

معزز و مکرم اساتذہ کرام! میرا مجلس اور میرے ہم مکتب ساتھیو! جیسا کہ آپ
حضرات کے علم میں ہے آج کے اس مقابلہ حسن تقریر میں جس عنوان پر لب کشائی کی
جاری ہے۔ وہ ہے

”قلم تلوار سے زیادہ طاقتور ہے“

دوستان محترم!

تاریخ عالم شاہد ہے جن لوگوں کے قلم زنگ آلود ہو گئے، علم و حکمت سے جن کا رابطہ منقطع ہو گیا اور جن کی انگلیاں قلم کو دھتکار کر طاؤس و رباب کے تاروں پر رقص کرنے لگیں وہ لوگ عزت و دولت متاع غیرت اور شہرت سے محروم کر دیئے گئے شب زفاف اور جملہ عروسی کے اشتیاق میں جنہوں نے میدان حکمت کو خیر باد کہہ دیا ان کے تابندہ نقوش لوح جہاں سے مٹا دیئے گئے۔

جاگتی نظروں سے تم پڑھنا کبھی تاریخ کو لٹنے کا سبب اور سانحہ مل جائے گا جناب صدر!

دین فطرت ہر قدم پر دعوت علم دیتے ہوئے تسخیر کائنات پر کمر بستہ ہونے کی ترغیب دیتا ہے آج سے سوا چودہ سو برس پہلے غار حرا میں پھوٹنے والی روشنی علم کی ہی روشنی تھی پہلا آفاقی پیغام ”اقراء“ پڑھنے کا دیا گیا تھا۔ تلوار پکڑ کر لڑنے کا نہیں دیا گیا تھا۔ اور پہلی وحی کی آخری آیت میں خدائے لم یزل نے قلم کی اہمیت کو اوج ثریا تک پہنچا دیا اور فرمایا کہ وہی تو ہے جس نے قلم کے ذریعے علم سکھایا۔

نبی مکرم شفیع معظم جان دو عالم ﷺ نے فرمایا کہ ایک عالم کے قلم کی سیاہی شہید کے خون سے بدرجہا بہتر ہوتی ہے۔

جناب صدر!

قرآن کریم تو اپنی لافانی آواز میں سوا چودہ سو سال سے لوگوں کے اذہان

جھنجھوڑ رہا ہے کہ اے لوگو! پڑھو اور زیادہ پڑھو!

مگر آج کے نام نہاد مسلمان بنی اسرائیل کے نقش قدم پر چلتے ہوئے جنہوں نے ہلچل کو حطہ بنا دیا تھا۔ ان لوگوں نے پڑھنے کی بجائے لڑو! اور لڑو! کی پالیسی اپنائی اور ذلیل و خوار ہو گئے۔

جناب صدر!

میں جانتا ہوں کہ تلوار بھی بڑی طاقت رکھتی ہے تلوار کے ذریعے حکمران و فاتحین ملکوں اور علاقوں کو فتح کرتے ہیں اور اسی کے ذریعے انتظام سلطنت چلاتے ہیں لیکن قلم کی طاقت اور قوت تلوار سے بڑھ کر ہے قلم دلوں اور روحوں کو تسخیر کرتا ہے یہ لوگوں کے دل و دماغ میں انقلاب لاتا ہے اور اسی طرح ان کی کایا پلٹ دیتا ہے۔ تلوار کی فتوحات عارضی ہوتی ہیں لیکن قلم کی فتوحات لازوال ہیں آج دنیا کتنے صاحبان سیف اشخاص کو فراموش کر چکی ہے لیکن صاحبان قلم ہستیاں زندہ جاوید ہیں۔ جناب صدر!

کیا چاند تلوار کے زور پر مسخر کیا گیا؟ کیا انسان نے سربفلک پہاڑ، لہق و دق صحراء اور لامحدود فضا میں تلوار تھام کر تسخیر کی ہیں؟ یہ علم ہی کا فیض ہے کہ آج انسان چاند پر قدم رکھ چکا ہے اور دوسرے سیاروں کی تسخیر کے منصوبے بنا رہا ہے۔

عروج آدم خاکی سے انجم سہمے جاتے ہیں کہ یہ ٹوٹا ہوا تارامہ کامل نہ بن جائے موجودہ زمانے میں جتنی چیزیں ایجاد ہوئیں وہ سب علم کی بدولت ہوئیں ریل گاڑی سے لے کر راکٹ تک سب چیزیں علم نے ایجاد کیں۔

جہاں تک دیکھئے تعلیم کی فرمانروائی ہے جو سچ پوچھو تو نیچے علم ہے اوپر خدائی ہے

جناب صدر!

علم کی روشنی قلم کی نوک سے پھوٹا کرتی ہے حصول علم کی راہ میں قلم سنگ میل کی حیثیت رکھتا ہے اور پھر یہی علم ہمیں خدا تک پہنچاتا ہے زمین کی تہہ تک لے جاتا ہے اور کبھی اوج ثریا کو بے نقاب کر کے آنکھ کے سامنے لا رکھتا ہے۔

دوستان محترم! آخری بات نہایت افسوس سے کر رہا ہوں کیا انقلاب زمانہ ہے؟ جن کے خرمن طیش سے بجلیاں اور ذوق علم سے بڑے بڑے دماغ بھیک مانگا کرتے تھے جن کے ولولوں کے آگے دولت شورش سے معمور بھری موجیں سجدے کیا کرتی تھیں جنہوں نے قلم تھام کر بندہ نوازیوں کے آئین ترتیب دیئے، مساوات کے دستور مرتب کیے، کائنات کے راز ہائے سر بستہ کو فاش کیا اور جن کے نقش قدم پر مصر نے مسکن بنائے آج ان کا آشیانہ، افکار و عمل اور ذوق قلم سے نا آشنا ہو چکا ہے۔ افسوس صد افسوس! اے گم گشتہ خزانوں کے وارث غار حرا کا پہلا الو ہی پیغام اگر تیرے تصورات کا مرکز و محور بن جائے اور قلم کی عظمت و اہمیت تیرے رگ وریشے میں سرایت کر جائے تو کارکنان قضا و قدر دنیا کی عظیم سلطنتیں پاش پاش کر کے تیرے پاؤں کے نیچے پھینک دیں گے۔

منزلیں آ کے پکاریں گی سفر سے پہلے جھک پڑے گا در زنداں میرے سر سے پہلے اور پھر سب لوگ بانگ دہل یہ نعرہ مستانہ بلند کریں گے کہ
پوچھو کسی مرد مختار سے قلم تیز چلتا ہے تلوار سے

واخر دعوانا الحمد لله رب العالمین

﴿علم کی اہمیت و فضیلت﴾

الحمد لله رب العالمین O والعاقبة للمتقين O حمدا الشاکرین
والصابرین والعابدین والزاهدین O الصلوۃ والسلام علی سید الانبیاء
والمرسلین . علیہ وعلی الہ واصحابہ اجمعین O

جناب صدر! اور میرے عزیز ساتھیو!

علم کی اہمیت و فضیلت

علم کا مقصد ہے پاکی عقل و خرد

فقر کا مقصد ہے عفت قلب و نگاہ

معزز سامعین!

السلام علیکم ورحمۃ وبرکاتہ

قل هل یستوی الذین یعلمون والذین لا یعلمون انما یتذکر

اولوالالباب O

ترجمہ: کہہ دیجیے جاننے والے اور نہ جاننے والے برابر ہو سکتے ہیں؟

بے شک عقل والے ہی نصیحت حاصل کرتے ہیں۔

چشم فلک گواہ ہے کہ کفر و اسلام کی جنگ، حق و باطل اور خیر و شر کی لڑائی، نور و

ظلمت کا مقابلہ ازل سے ہے اور ابد تک رہے گا ہدایت اور گمراہی دو متضاد راستے ہیں

جو دن اور رات کی طرح کبھی برابر نہیں ہو سکتے۔ اسلام سے قبل دنیا جہالت کی

تاریکیوں میں ڈوبی ہوئی تھی یہی وجہ کہ انسان مظاہر فطرت کے سامنے سجدہ ریز تھا ان کی پوجا کرتا تھا اسے معلوم نہیں تھا کہ مظاہر فطرت تو اس کے فائدے کیلئے پیدا کیے ہیں۔

ایک وہ ہے کہ ان کو ہی رب ماننے لگا تھا۔

علم کے معنی ہیں جاننا واقفیت حاصل کرنا ہے تاریخ انسانیت میں اسلام ہی وہ دین ہے جس نے ہر شخص کیلئے حصول علم فرض قرار دیا ہے آپ ﷺ نے فرمایا علم حاصل کرو خواہ تمہیں چین بھی جانا پڑے قرآن مجید کی رو سے ”انسان کو تمام مخلوقات پر صرف علم کی وجہ سے ہی برتری حاصل ہوئی“ حتیٰ کہ فرشتوں پر بھی بعض انسانوں کو برتری حاصل ہے۔

جو پایا علم سے پایا بشر نے

فرشتوں نے بھی وہ پایہ نہ پایا

اس طرح اسلام علمی دنیا میں عالم نور کا پیغام ہے قرآن مجید میں علم کی اہمیت پر اور فضیلت پر بہت زور دیا گیا ہے اللہ تعالیٰ نے حضور اکرم ﷺ کو علم کے اضافے کیلئے یہ دعا سکھائی۔

”قل رب زدنی علماً“

ترجمہ۔ کہو اے میرے رب میرے علم میں اضافہ فرما!

(1) سب سے پہلے جو وحی نازل ہوئی اسکا آغاز اقراء پڑھنے سے ہوا۔

(2) جو شخص علم حاصل کرنے کی راہ اختیار کرتا ہے اللہ اس کیلئے جنت کا

راستہ آسان کر دیتا ہے۔

(3) علم صاحب علم کی حفاظت کرتا ہے جبکہ مالدار کو اپنے مال کی حفاظت کرنا

پڑتی ہے۔

(4) مال بے وفا ہے جو مرنے کے بعد دنیا میں رہ جاتا ہے، علم قبر میں بھی

ساتھی ہے۔

(5) علم انبیاء کی میراث ہے اور مال فرعون، ہامان اور نمرود کی میراث ہے۔

(6) مالداروں کے سب لوگ محتاج نہیں ہوتے ہیں صاحب علم کا ہر شخص

محتاج ہوتا ہے۔

(7) علم پل صراط پر گزرتے وقت سہارا دے گا جبکہ مال کمزور کرے گا۔

(8) طالب علم کی رضا کیلئے فرشتے اپنے پر بچھاتے ہیں۔

(9) جب کوئی عالم دین کسی بستی پر سے گزرے تو چالیس دن کیلئے قبر کا

عذاب اٹھادیا جاتا ہے۔ پھر فرمایا

(10) ماں کی گود سے لے کر قبر تک علم حاصل کرو۔ حضرت علی کا قول ہے۔

جس نے مجھے ایک لفظ پڑھا دیا میں اس کا غلام ہوں۔

علم ایک لازوال دولت ہے جو خرچ کرنے سے بڑھتی ہے۔ اسکو کوئی چرا

نہیں سکتا اور علم معرفت الہی کا ذریعہ ہے۔ علم ہی کی بدولت ہم اللہ تعالیٰ کو پہچان سکتے

ہیں۔ اور ایک جاہل شخص اللہ تعالیٰ کو بہتر طور پر پہچان نہیں سکتا۔ قرآن پاک

میں ارشاد ہوتا ہے۔

”اندھا اور آنکھوں والا برابر نہیں ہو سکتے۔“ نور و ظلمت، اندھا اور آنکھوں والا دھوپ و سایہ، زندہ اور مردہ برابر نہیں ہو سکتے۔ اس طرح عالم اور جاہل بھی برابر نہیں ہو سکتے۔ علم پھول ہے جو ہمیشہ مہکتا ہے اور جاہلیت خار ہے۔ علم کے ذریعے انسان یہ معلوم کرتا ہے کہ اس کی زندگی کا اصل مقصد کیا ہے۔ اللہ تعالیٰ نے اس کائنات کو بے مقصد نہیں بنایا ہے۔ اس سے یہ بات واضح ہوتی ہے کہ تمام انسانوں اور حیوانوں کو اللہ تعالیٰ نے اپنی عبادت کیلئے پیدا کیا ہے۔

علم ایک ایسا نور اور روشنی ہے جس سے جہالت کے اندھیرے دور ہوتے ہیں اور علم کی بدولت انسان کو حقیقی قدر و منزلت حاصل ہوتی ہے۔ علم کی بدولت اس کا نام رہتی دنیا تک قائم رہتا ہے۔ قلم ایک ایسا ہتھیار ہے جس سے دلوں کو تسخیر کیا جاسکتا ہے۔ علم انسان کے اخلاق کی تعمیر کرتا ہے۔ ہمیں دعا کرنی چاہیے کہ اللہ تعالیٰ ہمیں علم دین پڑھنے اور اس پر عمل کرنے اور دوسروں تک پھیلانے کی توفیق عطا فرمائے۔ آمین!

بقول علامہ اقبال

عمل سے زندگی بنتی ہے جنت بھی جہنم بھی

یہ خاک اپنی فطرت میں نانوری ہے ناناری ہے

واخود عوانا الحمد للہ رب العالمین

﴿اسلامی گھریلو ماحول﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو!

معزز و مکرم اساتذہ کرام! میرا مجلس! جملہ سامعین و ناظرین! جیسا کہ آپ کے علم میں ہے آج کے اس مقابلہ حسن تقریر میں جس عنوان پر اظہار خیال کیا جا رہا ہے وہ ہے۔

”اسلامی گھریلو ماحول“

جناب صدر!

ریت کے صحراؤں اور جنگلوں میں بسنے والی ایک قوم تھی۔ ننگے رہنا ان کا لباس اور حرام گوشت ان کی خوراک تھی۔ لوٹ مار ان کا پیشہ اور قتل و غارت گری ان کا شیوہ تھا، شراب نوشی، جو بازی اور دوسری سب برائیاں ان کی گھٹی میں پڑی تھیں، باپ کی آنکھیں بند ہوتے ہی بیٹا ماں سے شادی رچا لیتا، گھر گھر میں بت کدہ موجود تھا۔ گھریلو ماحول جنگلوں سے بھی خوفناک اور وحشتناک تھا، اور ان کی زندگی۔

تعیش تھا، غفلت تھی، بیگانگی تھی

غرض ہر طرح ان کی حالت بری تھی

یہ ایک رحمت خداوندی جوش میں آئی۔ فاران سے نور کا چشمہ ابلا اور آن
واحد میں ساری قوم کو سیراب کر گیا زندگیاں بدل گئیں، سوچنے کے زاویے بدل
دیئے گئے، وحشیانہ زندگی گزارنے والے دنیا کی مہذب ترین قوم بن گئے اور کفری
گھریلو ماحول اسلامی گھریلو ماحول میں بدل گیا۔

اک عرب نے آدمی کا بول بالا کر دیا

خاک کے ذروں کو ہمدوش ثریا کر دیا

جناب صدر!

اس آنے والے نور نے ایک ایسا گھریلو ماحول دیا جس میں محبت و آشتی تھی،
بھائی چارہ تھا، اخوت و بردباری تھی، باہمی مشاورت اور دوسرے کے دکھ درد کو محسوس
کرنا تھا۔

اک ایسا ماحول جس میں چادر اور چادر یواری کا تحفظ تھا، چھوٹے بڑے کے
ادب و آداب تھے، نماز، روزے کی کرنوں سے گھر کو منور کرنا تھا گویا اس نور نے آدمی
کو انسان بنانے اور مکان کو گھر بنانے طریقہ بتا دیا اور جب اس اسلامی گھریلو
ماحول میں بچے پرورش پاتے تھے تو بڑا ہو کر کوئی محمد بن قاسم بننا تھا اور کوئی سلطان
اصلاح الدین ایوبی، کہیں سے رابعہ بصری کی روحانیت کا غلغہ بلند ہوتا تھا کہیں سے
حسن بصری رضی اللہ عنہ کی ولایت کا شور اٹھتا تھا۔

مگر افسوس کہ گردش زمانہ نے ایسا پلٹا کھایا کہ مسلمانوں کے گھروں کا ماحول

اسلامی نہ رہا، وہ مسلمان جن کے گھروں سے قرآن کے دلنواز نغمے سنے جانے تھے

آج انہیں گھروں سے پائل کی جھنکار سنائی دیتی ہے جن کے گھر میں عورت ایک
پاکیزگی کی علامت تھی آج وہی عورت رونق بازار نظر آتی ہے۔

کل تک جنہیں چھو نہیں سکتی تھی فرشتوں کی نظر

آج وہ رونق بازار نظر آتے ہیں

جناب صدر!

آج ہمارے گھر کا ماحول آدھا ہندوستانی اور آدھا یورپین ہو چکا ہے۔ آج
ہمارے بچے ماں کو ماما اور باپ کو پاپا کرنے میں فخر محسوس کرتے ہیں، آج ہمارے
گھروں میں قرآن سے بچپانوں کے گنا زیادہ گانے سنے اور سنائے جاتے ہیں، آج ہم
اسلامی لباس چھوڑ کر جینز اور ساڑھی پہنتے ہیں، ہمارے بچے سلام کی بجائے نمستہ
کرنے میں خوشی محسوس کرنے لگے ہیں۔

میں اسلامی گھریلو ماحول کی بات کس منہ سے کروں، ہر گھر تو بدل چکا ہے۔
روایات بھلا دی گئیں ہیں، تعلیمات نبوی ﷺ کو فراموش کر دیا گیا ہے
چینتے ہیں حیات کے لمحے

نہیں زخموں میں پھراٹھی شاید

جناب صدر!

فلک پیر حال زار سے پکار پکار کر کہہ رہا ہے۔ جب تک مائیں گھروں میں
ماحول کو اسلامی بنانے کی تگ و دو کیا کرتی رہیں اور اپنے بچوں کو محسن انسانیت ﷺ

کی نعمتیں سناتی رہیں تب تک نور الدین زنگی، بدر بن مغیرہ اور یوسف بن تاشفین

پیدا ہوتے رہے اور جب گھر کا ماحول ڈسکو ہو گیا اور مائیں تہذیب نوی کی گردیدہ ہو گئیں تو وہ اس شرف سے یکسر محروم ہو گئیں۔

گھروں میں مہندی کے نام پر ڈانس کروانے اور ڈھولکی کی تھاپ پر رقص کرنے والی ماؤں کے بطن سے طارق بن زیاد اور محمد بن قاسم کیونکر پیدا ہو سکتے ہیں۔

اس خیال است و محال است و جنوں

جناب صدر!

بچے کی اولین درس گاہ اس کا گھر ہوتا ہے اگر گھر میں قرآن و سنت اور توحید و رسالت کے نغے گونجیں گے تو بچہ پاکیزہ اطوار پر پرورش پائے گا اور اسلام کو سر بلند کرے گا۔ لیکن اگر گھریلو ماحول تہذیب نوی سے متاثر ہوا تو بچہ بھی اسلام کا نام سنتے ہی تو کون اور میں کون کا نعرہ بلند کرتا ہوا راہی عدم ہو جائے گا۔

آج بھی اگر ہم اپنے گھروں میں اسلام نافذ کر لیں تو کارکنان قضا و قدر ساری دنیا ہمارے سامنے لا کر پھینک دیں گے ورنہ

ہماری داستاں تک بھی نا ہوگی داستاںوں میں

واخر دعوانا الحمد للہ رب العالمین

﴿آج کل سے بہتر ہے﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والراہدين O الصلوة والسلام علی سید الانبیاء
والمرسلین . علیہ وعلی الہ واصحابہ اجمعین O

جناب صدر! اور میرے عزیز ساتھیو!

وتلك الايام نداولها بین الناس . (القرآن)

ترجمہ۔ اور ہم دنوں کو لوگوں کے درمیان پھرتے رہتے ہیں صدق اللہ العظیم

دوڑ پیچھے کی طرف اے گردش ایام تو!

پھر میری پسماندگی کو ارتقاء درکار ہے

معزز و مکرم اساتذہ کرام! زریب مسند صدارت! جملہ وابستگان و فیض یافتگان

ادارہ ہذا۔

جیسا کہ آپ کے علم میں ہے کہ آج کے اس مقابلہ میں جس عنوان پر اظہار

خیال کیا جا رہا ہے وہ ہے۔

”آج کل سے بہتر ہے“

مجھے اس کے برعکس گفتگو کرنا ہے۔

جناب صدر!

آج ہم پر خطر دورا ہے پر کھڑے ہیں۔ جا بجا آشیانوں پر بجلیاں گر رہی

ہیں۔ اغیار کی رعد و برق ہمارے آشیانہ وقار تمکنت کو راکھ کا ڈھیر بنا چکی ہے۔

مقبوضہ کشمیر کے مسلمان چیخ چیخ کر کسی فریاد رس کو پکار رہے ہیں تو افغانستان میں ان کے خون کی ندیاں بھی نظر آتی ہیں۔

آج ایک طرف بے بس و بے کس انسان کی آہ و بکا کانوں سے ٹکرائی کر ہمیں ہلکان کر رہی ہے اور کہیں جسور و غیور فلسطینی عوام پنجہ یہود میں تڑپ تڑپ کر روح غزنوی و ایوبی کو تڑپا رہے ہیں۔

غالب نے کہا تھا۔

ہیں آج کیوں ذلیل کہ کل تک ناتھی پسند

گستاخی فرشتہ ہماری جناب میں

کیا انقلاب زمانہ ہے؟ جن کے خرمن طیش سے بجلیاں آتش کی بھیک مانگا کرتی تھیں، جن کے ولولوں کے آگے دولت شورش سے معمور پھری موجیں سجدے کیا کرتی تھیں، جنہوں نے بندہ نوازیوں کے آئین مرتب کیے۔ کل تک جنہوں نے مساوات کے دستور مرتب کئے، جنہوں نے ایران و رومہ کے شاہی محلات زیر و زبر کر ڈالے، کائنات کے راز ہائے سربستہ کو فاش کیا اور جن کے نقش قدم پر صصر نے مسکن بنائے۔ آج ان کا آشیانہ افکار و عمل خودی اور دستور زندگی سے خالی ہے۔

جناب صدر!

آج رشوت ستانی کا بازار گرم ہے، دھوکا دہی عروج پر ہے، ذخیرہ اندوزی

فیشن بن چکی ہے، لوٹ کھسوٹ کا بازار گرم ہے، انفرادی مفاد کو اجتماعی منفعت پر

ترجیح دی جاتی ہے، جاگیر داری نظام کی چکی میں بیچارے مزارعے مدتوں سے پس

رہے ہیں، آج ہوس زر کا یہ عالم ہے کہ غریب غریب تر اور امیر امیر تر ہوتا جا رہا ہے، انسانوں سے زیادہ مشینوں کی اہمیت ہو چکی ہے، اخلاقی قدریں پامال ہو رہی ہیں، طاؤس و رباب کے تاروں پر انگلیاں رقص کر رہی ہیں۔ ظلم تو یہ ہے کہ آج کسی کو تن ڈھانپنے کے لیے اپنی روح کو بھی ننگا کرنا پڑتا ہے۔

اور ہم بڑے فخر سے کہتے ہیں کہ آج کل سے بہتر ہے

ارے!

کس حساب سے بہتر ہے؟ کس حیثیت سے افضل ہے؟ کس جہت سے برتر ہے؟ اگر ترقی کے اعتبار سے تو فرعون کا زمانہ آج سے زیادہ ترقی یافتہ تھا، اگر علم کے اعتبار سے تو دنیا کے بہترین ریاضی دان، ماہر فلکیات کہ جنہوں نے ان علوم کی بنیاد رکھی وہ کل کی پیداوار تھے۔ لوگ کہتے ہیں کہ آج بہتر ہے۔ میں کہتا ہوں کہ کل بہترین تھا کہ جب ایک عورت تن تنہا زیورات کی پوٹلی سمیت ہزاروں مربع میل کا سفر طے کرتی اور کوئی آنکھ اٹھا کے دیکھنے والا نہیں ہوتا تھا۔

اس لیے دل کی اتھاہ گہرائیوں سے یہ دعا نکلتی ہے کہ

دوڑ پیچھے کی طرف اے گردش ایام تو!

پھر میری پسماندگی کو ارتقاء درکار ہے

والسلام

واخر دعوانا الحمد للہ رب العالمین

﴿فراغت سے دنیا میں دم بھرنے بیٹھو﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو!

دیکھ لیتی ہے جہاں عزم و یقیں کے پیکر

رخ بدل لیتی ہے وہاں گردشِ دوراں اپنا

وان ليس للا انسان الاماسعى صدق الله العظيم

جناب صدر!

آج کے اس ایوان میں جس عنوان پر لب کشائی کرنے کا موقع ملا وہ ہے۔

”فراغت سے دنیا میں دم بھرنے بیٹھو“

دوستانِ محترم!

کچھ کر لینے کی جستجو، کچھ پالنے کی آرزو، کچھ بن جانے کی لگن انسان کو محنت

کی طرف مائل کر دیتی ہے، اور اگر یہ چیزیں انسان کے اندر نہ ہوں تو فراغت اس کا

مقدر ہوا کرتی ہے۔

اور یہ بات روزِ روشن کی طرح عیاں ہے کہ کوئی قوم محنت کے بغیر ترقی نہیں کر سکتی۔

نامی کوئی بغیر مشقت نہیں ہوا

سوار جب عقیق کثابت نکلیں ہوا

آج تک قوم کی سطح پر یا فرد کی سطح پر اگر کسی نے آفاق کی بلندی کو چھوا ہے۔
آسمان کی وسعتوں کو چاہایا ہے کر اس سمندر کی گہرائیوں کو مایا ہے، تو یہ صرف اس لیے
ممکن ہوا کہ وہ اس اصول پر پوری طرح عمل پیرا تھے۔

یہ محنت پر عمل پیرا ہونے کا نتیجہ ہی تھا کہ مسلمان صفحہ ہستی پر ایک ایسی قوم بن
کرا بھرے جس نے اتحاد کے دامن کو مضبوطی سے تھاما اور دیکھتی آنکھوں سے ساری
دنیا پر رحمت کے بادلوں کی طرح چھا گئے۔ ایک طرف اس کے مجاہد سندھ کے بت
کدے میں نعرہ تکبیر کا جاہ و جلال بن کر وارد ہوئے اور دوسری طرف اسپین کے
ساحلوں پر انہوں نے اپنے سفینوں کے بادبان کچھ حاصل کرنے کی جستجو میں نذر آتش
کر دیئے، دوسری جانب جب مسلسل مشقت و محنت کی بدولت ان کی افواج فرانس کی
سرحد طولوں پر لیلائے کامرانی سے معانقہ کر رہی تھیں، تو عین اسی وقت دیوار چین ان
کی تلواروں کی جھنکار سے لرزہ بر اندام تھی، تو تیسری جانب افریقہ کے صحراء کی چھاتی
ان کے گھوڑوں کے سموں کی فربوں سے یوں کانپ رہی تھی جس طرح عدالت کے
سامنے مجرم کا جسم کانپتا ہے۔ یہ سب کچھ کیوں تھا؟ کیا تھا؟ کس وجہ سے تھا یہ سب
اسی محنت کی جہاں آرائیاں تھیں۔

عزم محکم ہو تو ہوتی ہیں بلائیں پسپا

کتنے طوفان پلٹ دیتا ہے ساحل تنہا

اسی محنت و مشقت کی ہی بدولت ہم 21 ویں صدی تک دنیا کی امامت

و قیادت کرتے رہے، مغربی یورپ آٹھ سو برس تک ہمارے تسلط میں رہا، رومانیہ،
ہنگری، سربوہ، یوگوسلاویہ، یونان، شمالی اٹلی، پولینڈ، آسٹریا، مالٹا، اور قبرص پر صدیوں
ہم قابض رہے۔

عیسائی دنیا بارہ سو برس تک ہم سے ٹکرا کر پاش پاش ہوتی رہی، لیکن جب یہ
رشتہ ہم سے ٹوٹ گیا۔ محنت سے جب ہم نے منہ موڑ لیا۔ فراغت کی طرف اپنا رخ
کر لیا تو ہم دنیا میں یتیم کے آنسو کی طرح بے توقیر ہو گئے ہماری حیات بیوہ کی اداس
راتوں کی طرح اجاڑ ہو گئی، ہماری سلطنتوں کے پر نچے مجنوں کے دامن کی دھجیوں اور
عاشق کے گریباں کے تاروں کی طرح اڑ گئے۔

غرناطہ کے دیوانوں نے، دلی کے باغوں نے، قرطبہ کے کھنڈرات نے سہلی
کے ساحلوں، جبرالٹر کی کھاڑیوں نے اور افریقہ کے صحراؤں کی بے نم ریت نے ہماری
فراغت پر مرثیہ پڑھنا شروع کر دیا۔

نبی مکرّم ﷺ نے محنت کی عظمت کے بارے میں فرمایا تھا۔

من طلب العلا من غیر کد فقد اضاع العمر فی طلب المحال

جس شخص نے محنت کے بغیر اپنا مرتبہ چاہا گویا اس نے عمر کو ضائع کر دیا، جب

سے ہم نے ہادی عالم کے اس فرمان سے منہ موڑا۔ دنیا بھر کی قیامتیں ہم پر ٹوٹ پڑیں

اسپین سے بے دخل کیا گیا۔ پھر ہندوستان کہ جہاں ایک ہزار برس تک مسلمان حکمران

رہے وہ فراغت کی بدولت ذلت اور خواری کی خاک چاٹنے پر مجبور ہو گئے۔

جناب والا!

زندگی مسلسل جدوجہد کا نام ہے۔ زندگی کو حرکت سے کبھی بھی علیحدہ نہیں کیا جاسکتا۔ زندگی فرد کی ہو یا ملت کی۔ محنت سے سنورتی ہے، فراغت سے نہیں۔ محنت انسان کو عروج کی جانب لے جاتی ہے اور فراغت تن آسانی اور آرام طلبی کو عروج کی طرف دھکیل دیتی ہے، جس کا نتیجہ ذلت اور رسوائی کے سوا کچھ نہیں نکلتا۔

حالی بھی یہی پیغام دے کر رخصت ہو گئے۔

فراغت سے دنیا میں دم بھرنا بیٹھو

اگر چاہتے ہو فراغت زیادہ

والسلام

﴿ملت اسلامیہ پر زوال کا سبب﴾

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O
جناب صدر! اور میرے عزیز ساتھیو!

آج کے اس ایوان میں عنوان گفتگو ہے۔

”ملت اسلامیہ پر زوال کا سبب“

عراق کا وسیع و عریض علاقہ اب امریکہ کے زیر نگیں آچکا ہے۔ لیکن عالم اسلام پر مطلق اثر نہیں، مسلمان ہی تماشا ہیں اور مسلمان ہی تماشا شائی، وہ قوم کل تک اوج ثریا جس کا مسکن تھا آج وہ قعر مذلت کی اتھاہ گہرائیوں میں سسک رہی ہے۔

دل مردہ دل نہیں ہے اسے زندہ کر دو بارہ

کہ یہی ہے اُمتوں کے مرض کہن کا چارہ

تیرا بحر پر سکوں ہے، یہ سکوں ہے یا فسوں ہے

نہ نہنگ ہے نہ طوفاں نہ خرمی کنارہ

(اقبال)

مسلم کی تن آسانی پر میرا دل تڑپتا ہے۔ اور شب و روز خون کے آنسو روتا

ہے۔ یہ قوم اسلاف کی عظیم روایت سے اپنا رشتہ توڑ بیٹھی ہے تلواروں کی جھنکاروں کو

فراموش کر چکی ہے۔

گنوا دی ہم نے جو اسلاف سے میراث پائی تھی

ثریا سے زمیں پر آسماں نے ہم کو دے مارا

تجھے اس قوم نے پالا ہے آغوشِ محبت میں

کچل ڈالا تھا جن کے پاؤں نے تاجِ سردارا

وہ قوم جس کے کان تلواروں کی جھنکاروں سے آشنا تھے۔ آج اس کے

مردوزن چنگ و رباب کی مدھر سروں پر رقصاں ہیں، بڑے افسوس کے ساتھ کہہ رہا

ہوں کہ آج ہم مسلمان تو ہیں مومن نہیں ہیں، مسلمان اور مومن میں کیا فرق ہے۔

مشہور ناول نگار اشفاق احمد صاحب قمبر از ہیں۔

کہ میں آجکل اس سوچ بچار میں تھا کہ مسلمان اور مومن میں کیا فرق ہے۔

میں اکثر علماء کے پاس بھی گیا، کوئی مجھے تسلی بخش جواب نہ دے سکا۔

کہ ایک دفعہ میں گاؤں چلا گیا، رات کا وقت تھا، دور پہاڑ کی چوٹی پر چاند کا نفرتی تاج

نظر آ رہا تھا، سورج کی ایک لالٹین سے محروم ہونے کے بعد آسمان نے ستاروں کے

ہزاروں دیپ جلا لیے تھے، چرند و پرند اپنی اپنی آرام گاہ میں جا چکے تھے کہ مجھے

پگڈنڈی پر ایک باباجی ملے۔ میرے دل میں نہ جانے کیا آیا۔ میں ان سے پوچھ بیٹھا

باباجی مسلمان اور مومن میں کیا فرق ہے؟ باباجی نے مجھے دیکھا اور کہنے لگے۔ بیٹا

مسلمان وہ ہوتا ہے جو خدا کو مانتا ہے اور مومن وہ ہوتا ہے جو خدا کی ماننا ہے۔ اس لیے

میں عرض کر رہا تھا کہ ہم مسلمان تو ہیں مگر مومن نہیں ہیں۔

اندر لگی تھی آگ مگر بے خبر تھے لوگ

جلتے ہوئے مکان سے باہر دھواں نہ تھا

اے آسماں کچھ تو ہی بتا! کیا یہ ہماری تن آسانی کا ثمر ہے۔ افغانستان کا کر

بناک زخم مسلمانوں نے اپنے سینے پر بڑی آسانی سے سہہ لیا ہے۔ ماؤں، بہنوں او

ر بیٹیوں کی دلدوز چیخیں سن کر تو دنیا کے اسلام میں قیامت پیا ہو جانی چاہیے تھی۔ لیکن یہ

ذلت پسند قوم ٹس سے مس نہ ہوئی۔ اے مسلمانو! ملتِ اسلامیہ کے جوانو! اپنے آپ

سے بے گانو! اپنے گریباں میں جھانکو اور سوچو کیا وہ تمہارے آباء تھے۔ جن کے

گھوڑوں کی ٹاپوں سے ”دیواں آمدند دیواں آمدند“ کا شور بپا ہو جاتا تھا۔

تھے تو وہ آباء تمہارے ہی مگر تم کیا ہو

ہاتھ پر ہاتھ دھرے منتظرِ فردا ہو

ہمیں ان سے کوئی نسبت روحانی نہیں، وہ اسلام کے پابند تھے، اور ہم صرف

اسلام پسند ہیں، وہ کردار کے غازی تھے اور ہم گفتار کے غازی ہیں، وہ سرفروش تھے

اور ہم ضمیر فروش ہیں، اور وہ ہر چیز کو اسلام پر قربان کر دیتے تھے، مگر ہم اسلام کو ہر چیز پر

قربان کر دیتے ہیں۔

وہ معزز تھے زمانے میں مسلمان ہو کر

اور تم خوار ہوئے تارکِ قرآن ہو کر

فلک پیرِ حال زاد سے پکار پکار کر کہہ رہا ہے جب تک مائیں اپنی گود میں

بچوں کو محسنِ انسانیت کی نعتیں سناتی رہیں تب تک طارق بن زیاد پیدا ہوتے رہے

جس کے الفاظ آج بھی محفوظ ہیں۔

(کشتیاں جلاد و کشتیاں جلادو)

تب تک ٹیپو سلطان جیسے پیدا ہوتے رہے جس کے الفاظ آج بھی محفوظ ہیں
باطل سے دبنے والے آسمان نہیں ہم

سوار کر چکا ہے تو امتحان ہمارا

اور جب مائیں تہذیب نوی کے گن گانے لگیں تو وہ اس شرف سے یکسر
محروم ہو گئیں مجھے معلوم ہے کہ ملی بے حسی میرے جذبات کو محسوس نہ کریگی، آج
ہمارے زوالی کی وجہ بھی یہی ہے۔ کہ جو قوم نوک خنجر کو خون جگر میں ڈبو کر اپنی تقدیر تحریر
نہیں کرتی اس کا انجام یہی ہوتا ہے، آخر میں یہی کہنا چاہوں گا۔

ہم نے سوکھی ہوئی شاخوں پہ لہو چھڑکا تھا

پھول گرا بھی نہ کھلتے تو قیامت کرتے

ہمیں آج یہ عہد کرنا چاہیے

ہم اپنے ساتھ لیے رات کی سیاہ زلفیں

افتق کے پار نیا آفتاب ڈھونڈیں گے

والسلام

﴿قائد اعظم کا خواب﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

جناب صدر! اور میرے عزیز ساتھیو!

کبھی اے نوجوان مسلم تدبر بھی کیا تو نے

وہ کیا گردوں تھا تو جس کا ہے اک ٹوٹا ہوا تارا

تجھے اس قوم نے پالا ہے آغوش محبت میں

کچل ڈالا تھا جن کے پاؤں نے تاج سردارا

معزز و مکرم اساتذہ کرام، زیب مند صدارت، جملہ وابستگان و فیض یافتگان

ادارہ ہذا!

جیسا کہ آپ کے علم میں ہے کہ آج کے ایوان میں جس عنوان پر اظہار خیال

کیا جا رہا ہے وہ ہے۔

”قائد اعظم کا خواب“

جناب صدر!

11 جولائی ۱۹۴۶ء کو حیدرآباد کے ایک جلسہ عام سے خطاب کرتے ہوئے

قائد نے کہا:

اس وقت میدان سیاست میں ہندو مسلمانوں کی جنگ ہو رہی ہے۔ لوگ پوچھتے ہیں کون فتح یاب ہوگا؟ علم غیب خدا کو ہے لیکن میں ایک مسلمان کی حیثیت سے علی الاعلان کہہ سکتا ہوں کہ اگر ہم قرآن مجید کو اپنا آخری اور قطعی رہبر بنا کر شیوہ صبر و رضا پر کار بند ہوں تو دنیا کی کوئی طاقت یا کئی طاقتیں مل کر بھی ہمیں مغلوب نہیں کر سکتیں، تھوڑا آگے چلتے ہیں۔

۱۴ فروری ۱۹۴۷ء کو سب میں دو ٹوک انداز میں فرمایا:

”میرا ایمان ہے کہ ہماری نجات اس اسوۂ حسنہ پر چلنے میں ہے جو قانون عطا کر نیوالے پیغمبر اسلام نے ہمارے لیے بنایا ہے۔ ہمیں چاہیے کہ ہم اپنی جمہوریت کی بنیادیں صحیح معنوں میں اسلامی تصورات و اصولوں پر رکھیں۔

ذرا سا اور آگے چلتے ہیں۔

۱۳ جنوری ۱۹۴۸ء کو اسلام آباد میں قائد اعظم نے فرمایا:

”ہم نے پاکستان کا مطالبہ ایک زمین کا ٹکڑا حاصل کرنے کیلئے نہیں کیا تھا بلکہ ہم ایک ایسی تجربہ گاہ چاہتے تھے جہاں ہم اسلام کے اصولوں کو آزما سکیں“
دوستان محترم!

یہ تھا میرے قائد کا خواب، جس کی تعبیر پانے کیلئے دن رات ایک کر دیئے، ماؤں نے بچے قربان کئے، گردنیں کٹائی گئیں، عصمتیں لٹادی گئیں، لیکن جب یہ خواب حقیقت کا روپ دھار کر منصفہ شہود پر جلوہ فرما ہوا تو ہم نے اس خواب کا پیراہن تارتار کر دیا، ہم نے قائد کو سیکولر لادین اور مذہب بیزار کہنا شروع کر دیا۔

آج کوئی چشم تصور سے دیکھنا چاہے تو دیکھ سکتا ہے اور گوش تصور سے سنا چاہے تو سن سکتا ہے کہ محسن ملت کی روح تڑپ کر ہم سے پوچھ رہی ہے۔ میری متاع گراں مایہ! تم نے کشمیر کا کیا کیا؟ میرا ملک ٹکڑے ٹکڑے کیوں کر دیا؟

میری قوم! خون جگر سے سینچے ہوئے میرے اس گلشن کو ویران کیوں کر دیا؟ مجھے اعتراف ہے کہ تم نے مجھے یاد رکھا مگر جس مقصد کے لیے میں نے اس مملکت خدا داد ادا کیلئے کوشش کی تھی وہ مقصد بھول گئے، میری ہڈیوں کو نمائش گاہ بنانے کیلئے سنگ مرمر اور سنگ سرخ کی سلیں تو سجادی گئیں مگر میرے خوابوں کو تار عنکبوت کی طرح تو ٹ پھوڑ دیا۔

اغیار کی جفائیں تو زخمی نہ کر سکیں

احباب کے خلوص کے مارے ہوئے ہیں ہم

جناب صدر!

کیا یہ جرم عظیم نہیں ہے کہ آج ہم قائد اعظم کے خواب کو تعبیر غلط سے تعبیر کر رہے ہیں، ہمارے سامنے ہمارے ہی ملک میں، اس عظیم شخص کے وقار کو مجروح و مذبح کرنے کی خاطر اس کے اسلامی نقطہ نظر کو سیکولر ازم سے تعبیر کیا جا رہا ہے۔

فرنگی تقلید کی پیروی کے بہانے اس پر بہتان لگائے جاتے ہیں۔

مگر یاد رکھیے! قائد کے خواب اور اقبال کے الہام کی حفاظت کرنا ہی پاکستان کے اصل تشخص کی ضمانت ہے۔

اقبال قلندر لاہوری نے کہا تھا۔

کر اس کی حفاظت کہ یہ گوہر ہے یگانہ

ہے جس کے تصور میں فقط بزمِ شبانہ

لیکن مجھے ڈر ہے کہ یہ آوازہ تجدید

مشرق میں ہے تقلید فرنگی کا بہانہ

والسلام

عمل سے زندگی بنتی ہے جنت بھی جہنم بھی

الحمد لله رب العالمين O والعاقبة للمتقين O حمد الشاكرين

والصابرين والعابدين والزاهدين O الصلوة والسلام على سيد الانبياء

والمرسلين . عليه وعلى اله واصحابه اجمعين O

سیرت نہ ہو تو عارض و رخسار سب غلط خوشبو اڑی تو پھول فقط رنگ رہ گیا

نہایت ہی واجب الاحترام زیب مند صدارت، معزز و مکرم اساتذہ احتشام،

محترم سامعین! آج کے اس ایوان میں جس عنوان پر لب کشائی کر رہا ہوں وہ ہے۔

”عمل سے زندگی بنتی ہے جنت بھی جہنم بھی“

دوستان محترم!

عمل کیا ہے؟ عمل حرکت ہے، عمل فعل ہے، عمل سیرت و کردار کی بلندی سے

ابھرتا اور نکھرتا ہے، صرف گفتار و کلام سے اقوام کی تقدیریں نہیں بدلا کرتیں۔

صاحب صدر!

تاریخ کے اوراق کھنگال کر کبھی دیکھئے کہ وہ قوم جس نے تن آسانی کو اپنا شیوہ

بنالیا، جس نے عیش و عشرت کو گھر کی لونڈی بنالیا، تنگ و سنان کو دھتکار کر طاؤس و رباب کو

اپنی زندگی بنالیا۔ وہ قومیں یوں مٹ گئیں جیسے خزاں میں زرد پتا درخت سے گر کر

لڑکھڑاتا ہوا زمین پر آتا ہے۔ وہ قومیں جنہوں نے اپنے جگر کے خون سے چراغوں کو

روشن کیا، وہ زندہ جاوید ہیں اور وہ عالم ارضی و سماوی میں ایک تابناک حیثیت لیے

ہوئے ہیں۔ اور بخلاف اس کے کہ جو قومیں عمل کو ترک کر کے اپنی جنت اور جہنم کو فراموش کر دیتی ہیں، وہ قومیں کہ جنگی شمشیریں زنگ آلود ہو گئیں، جن کی انگلیاں طاؤس و رباب کے تاروں پر رقص کرنے لگیں، جنہوں نے کاکل و رخسار کی سحر انگیزیوں اور سفلی جہتوں کی ہوس انگیزیوں پر سپا ہیانہ جوہر نچھاور کر دیئے، جنہوں نے شب زفاف کے اشتیاق میں میدان کا رزار کو خیر باد کہہ دیا ان کے نقوش لوح جہاں سے ماند پڑ گئے۔

خداے لم یزل قرآن میں فرماتا ہے ”ان الله لا یغیر ما بقوم حتی یغیروا ما بانفسهم“ یعنی جو قوم خود کو بدلنے کی سعی نہیں کرتی، عمل نہیں کرتی، تو خدا بھی اس قوم کی حالت کو تبدیل نہیں کرتا۔

اے دوستو!

علم تو بہت حاصل کرتے ہیں مگر عمل کوئی کوئی کرتا ہے مگر کامیاب وہی ہوتا ہے کہ جو علم کے ساتھ عمل بھی کرے۔ سن لو! جو قومیں عمل سے زندگی کو جنت نہیں بنایا کرتیں، پھولوں کی دنیا سے نکل کر خار مغیلاں کے راستوں پر گامزن نہیں ہوا کرتیں۔ کلیوں کو سلگتی چنگاریوں سے تشبیہ نہیں دیا کرتیں۔ تو آنے والی نسلیں انکی ویران قبروں پر حقارت سے کنکر پھینکا کرتیں ہیں۔ آج ہمارا فرض ہے کہ ہم تاریخ کی رو کو سمجھیں اور مثبت عمل کریں۔ اقبال بھی یہ سبق دیتا ہوا اس دنیاے فانی سے کوچ کر گیا کہ

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ ناری ہے (والسلام)

﴿فیشن پرستی ایک لعنت ہے﴾

الحمد لله رب العالمین O والعاقبة للمتقین O حمدا الشاکرین
والصابرین والعابدین والزاهدین O الصلوۃ والسلام علی سید الانبیاء
والمرسلین . علیہ وعلی الہ واصحابہ اجمعین O
یا ایہا الذین امنوا ادخلوا فی السلم كافة.
صدق الله العظیم.

اے ایمان والو! اسلام میں پورے کے پورے داخل ہو جاؤ۔
معزز و مکرم مسند صدارت! واجب الاحترام منصفین عظام! جملہ سامعین و ناظرین!
جیسا کہ آپ کے علم میں ہے۔ آج کے اس مقابلہ حسن تقریر میں جس عنوان
پر اظہار خیال کیا جا رہا ہے وہ ہے۔

”فیشن پرستی ایک لعنت ہے“

کسی نے کہا تھا۔

فیشن کرنے اور کروانے کی عادت چھوڑیے

کیجئے خوف خدا یہ کار ذلت چھوڑیے۔

کاروبار وضع سے قلب و نظر کا ہے زیاں

ملک و ملت کا خسارہ ہے یہ لعنت چھوڑیے!

دوستان محترم!

یہ ایک مسلمہ حقیقت ہے کہ جو قوم اسلاف کی روایات کو چھوڑ کہ مادہ پرستی کی جانب مائل ہو جاتی ہے اور آسان الفاظ میں فیشن اور فقط فیشن کی دلدادہ ہو جاتی ہے وہ قوم اونچا ثریا سے اٹھا کر قعر مذلت کی اتھاہ گہرائیوں میں پھینک دی جاتی ہے۔

اللہ رب العزت نے قرآن حکیم میں ارشاد فرمایا کہ اے ایمان والو! اسلام میں پورے کے پورے داخل ہو جاؤ!

اسلام میں پورے کا پورا داخل ہونے کا مطلب ہے کہ اسلام کی ہر بات کو خود پر لاگو کیا جائے، جزئیت نہیں بلکہ کلیت اپنائی جائے اور یہودیوں اور نصرانیوں کی مخالفت کی جائے مگر افسوس! آج مسلمانوں نے یہودیوں اور نصرانیوں کی سی وضع قطع اختیار کر لی ہے۔ ان کی تہذیب و تمدن کو اپنی آنکھوں کا نور اور دل کا سرور بنا لیا ہے۔

اسی لیے اقبال نے کہا تھا

وضع میں تم ہو نصاریٰ تو تمدن میں ہنود

یہ مسلمان ہیں جنہیں دیکھ کے شرمائیں یہود

جناب صدر!

یہ ایک مسلمہ حقیقت ہے کہ فیشن کر کر کے ہمارے کاکل و رخسار کی طرح ہمارا لہو بھی بدل چکا ہے، جس کے خرمن طیش سے قصر دنیا پر زلزلے طاری ہو جاتے تھے، مگر آج کیا ہے؟ ہم فرزند ان تو حید کو ذبح ہوتے اور ان کی بے بسی کو دیکھ کر بے رحم تماشاخیوں کی طرح غارہ ملنا شروع ہو جاتے ہیں۔

جناب صدر!

آج مسلم کی فیشن پرستی پر میرا دل تڑپتا ہے اور شب و روز خون کے آنسو روتا ہے یہ قوم اسلاف کی عظیم روایات سے اپنا رشتہ توڑ بیٹھی ہے، تلواروں کی جھنکاروں کو فراموش کر چکی ہے، اب ہر جوان فیشن زدہ، لہری ہوئی حور فرنگ کا طالب ہے اور اس کے گلے پر اہل مغرب کی تلوار ہے۔

گنوا دی ہم نے جو اسلاف سے میراث پائی تھی

ثریا سے زمیں پر آسماں نے ہم کو دے مارا

میں پوچھتا ہوں

مسجد اقصیٰ کے پاس بانو! عالم اسلام کے حکمرانو! ایک ارب سے زائد مسلمانو! تمہاری غیرت کو کیا ہوا تمہاری حمیت کہاں کھو گئی۔ دست اغیار مسلم دوشیزاؤں کے پیر ہین تار تار کر رہے ہیں اور تم کہتے ہو فیشن ہے۔ ہماری معصوم بہنوں کی عصمت کی دھجیاں اڑائی جا رہی ہیں اور تم کہتے ہو یہ بھی فیشن ہے جاؤ! اور غرناطہ کے بازاروں میں اپنی اس فیشن پرستی کا جنازہ دیکھو!

یہ سماں بھی ہم نے دیکھا سر خاک رل رہے ہیں

گل و انگلیں کے مالک، مہمہ و کہکشاں کے پالے

سامعین محترم!

آج ہمارے بچے راک اینڈ رول پر گھنٹوں ڈانس کرتے ہیں، ڈاننگ کرتے ہیں

مساج کراتے ہیں، بال ڈائی کروا تے ہیں، میک اپ کراتے ہیں، پونیاں بناتے ہیں

ہیں، پھٹی ہوئی بھدی اور غلیظ جینز پہنتے ہیں، ایک پیسے پر موٹر سائیکل چلاتے ہیں،

محمد بن قاسم اور محمود غزنوی کو چھوڑ کر اداکاروں کو اپنا آئیڈیل بناتے ہیں، فاطمہ الزہراء رضی اللہ عنہا کو فراموش کر کے اداکاراؤں کی مالا جپتے ہیں اور پھر ہم برا سے منہ کر کے کہتے ہیں جی! فیشن ہے لعنت ہو اس طرح کے فیشن پر اقبال بھی کہتے:

اٹھا کر پھینک دو باہر گلی میں، نئی تہذیب کے انڈے ہیں گندے

میاں نجار بھی چھیلے گئے ساتھ، نہایت تیز ہیں یورپ کے رندے

جناب صدر!

آخری بات کہہ رہا ہوں۔ یہ میرے دل کی آواز اور اندر کی چیخیں ہیں۔ جب قوموں کے اذہان سادگی کو چھوڑ کر فیشن کے دلدادہ ہو جائیں اور دوسرے لفظوں میں اذہان مردہ ہو جائیں تو احساس کی دولت چھن جایا کرتی ہے اور جب احساس باقی نہ رہے تو قوم کی ذہنی پستی کو رذوقی اسے اغیار کی دہلیز پر جھکا دیتی ہے اور جب قومیں خانہ اغیار کا طواف کرنے لگتی ہیں تو آباؤ اجداد کی میراث گم ہو جاتی ہے اور انسان اقبال کے اس شعر کا مصداق بن جاتا ہے کہ

وائے ناکامی متاع کارواں جاتا رہا

کارواں کے دل سے احساس زیاں جاتا رہا

والسلام

درود مسلم مقام است

الحمد لله رب العالمين O والعاقبة للمتقين O حمد الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

يا ايها الذين امنوا لاتقولوا راعنا وقلوا انظرنا (القرآن)

ترجمہ۔ اے ایمان والو! حبیب کو راعنا کہہ کو متوجہ نہ کیا کرو! بلکہ کہا کرو حضور

نظر کرم فرمائیں۔ صدق اللہ مولنا العظیم

ہزار بار بشوئم دہن بمشک و گلاب

ہنوز نام تو گفتن کمال بے ادبی است

معزز و مکرم اساتذہ کرام! زینت مسند صدارت! جملہ وابستگان و فیض

یافتگان ادارہ ہذا!

جیسا کہ آپ کے علم میں ہے، آج کے اس مقابلہ حسن تقریر میں جس عنوان

پر اظہار خیال کیا جا رہا ہے وہ ہے

”درود مسلم مقام مصطفیٰ است“

دوستان محترم!

ایک مسلم اس وقت تک کامل مومن نہیں بن سکتا جب تک محمد عربی ﷺ سے

ٹوٹ ٹوٹ کر محبت نہیں کر لیتا، عبد اللہ بن ہشام کہتے ہیں کہ ہم آپ ﷺ کے ساتھ

تھے فاروق اعظم نے عرض کیا یا رسول اللہ ﷺ! آپ مجھے اپنی جان کے سوا ہر چیز سے زیادہ عزیز ہیں آپ ﷺ نے فرمایا! اس ذات کی قسم جس کے قبضہ میں میری جان ہے، جب تک میں تمہارے نزدیک تمہاری اپنی جان سے بھی زیادہ محبوب نہ ہو جاؤں تم مومن نہیں ہو سکتے، تو فاروق اعظم نے عرض کیا۔ اب آپ ﷺ مجھے اپنی جان سے بھی زیادہ عزیز ہو گئے ہیں فرمایا۔ اے عمر! اب تم بکے مومن ہو۔

حفیظ جالندہری کہتے ہیں

محمد ہے متاع عالم ایجاد سے پیارا

پدر، مادر، برادر، مال، جان، اولاد سے پیارا

جناب صدر!

محبت ایک قلبی میلان، دلی جذبہ، اندرونی تڑپ اور باطنی کیفیت کا نام ہے جس میں کمی بھی ممکن ہے مگر کسی کی پیشانی پر نہیں لکھا ہوتا کہ یہ آدمی فلاں شخص یا فلاں چیز سے محبت رکھتا ہے تاہم حقیقی محبت کا ظہور کسی نا کسی طرح ہو کر رہتا ہے، ہمارے اسلاف ایک مثال بیان فرماتے ہیں کہ آپ بازار سے بلب خریدنے جائیں تو وہ اس کو چیک کرنے کیلئے سوئچ پوٹ میں لگا کر بٹن آن کرے گا اگر بلب روشن ہو جائے تو صحیح ہے ورنہ ردی کی ٹوکری میں پھینک دیا جائے گا اسی طرح اگر کسی کا عشق مصطفیٰ ﷺ ملاحظہ کرنا ہو اور یہ دیکھنا ہو کہ اس کے دل میں آقا علیہ السلام کی کتنی قدر و منزلت ہے تو اس کے سامنے آپ ﷺ کا نام لے دو اگر نام سن کر اس کا چہرہ جگمگ کر اٹھے تو سمجھ

لینا کہ:

دردِ مسلم مقامِ مصطفیٰ است کا مصداق ہے اور اگر ذکرِ مصطفیٰ سن کر دل سیاہ اور چہرہ مرجھا جائے تو سمجھ لینا ناکارہ ہے اسے ردی کی ٹوکری میں پھینک دیا جائے گا سامعین محترم!

دل میں مصطفیٰ علیہ تحیۃ و ثناء کی محبت موجزن کرنے کیلئے اولین شرط یہ ہے کہ ایمان لانے کے بعد شریعت محمدیہ کے سامنے اپنی پسند و ناپسند اور اپنی مرضی ختم ہو جائے۔ آقا علیہ السلام نے ارشاد فرمایا:

”لایومن احدکم حتی یکون ہواہ تبعاً لما جئت لہ“

یعنی: تم میں سے کوئی آدمی اس وقت تک کامل مومن نہیں بن سکتا جب تک اس کی نفسانی خواہشات اس شریعت کے تابع نہ ہو جائیں جس کو میں لایا ہوں“ آج سوچنے کی بات ہے کہ ”کیا ہم نے آقا کے ہر حکم کے سامنے سر تسلیم خم کر رکھا ہے؟ کیا ہم نے اپنی ہر خواہش کو نظامِ مصطفیٰ ﷺ کے تابع کر دیا ہے؟ کیا ہماری صورت اور سیرت اسلامی سانچے میں ڈھل گئی؟ کیا ہمارے گفتار و کردار پر مصطفوی رنگ چڑھ چکا ہے؟ اگر نہیں اور بالیقین نہیں تو مجھے کہنے دیجئے کہ رنگ برنگ جھنڈیاں لگانے، نوبہ نو محرابیں بنانے، بلند و بالا عمارتیں سجانے، ہزاروں شمعیں اور قمقمے جلانے، صبح دم بلند آہنگ بارودی گولے چلانے جلسوں اور جلوسوں میں شب و روز نعتیں سنانے، پوری طاقت سے توحید و رسالت کے نعرے لگانے اور کئی کئی گز کے علم لہرانے کے باوجود ”لایومن احدکم“ کی ہولناک تنبیہ تلوار کی طرح ہر دم سر پر لٹکی ہوئی ہے معلوم

نہیں اب گری کے تب گری غالب نے کہا تھا:

ہیں آج کیوں ذلیل کہ کل تک نہ تھی پسند

گستاخی فرشتہ ہماری جناب میں

وجہ اس کی یہ ہے کہ جب تک ہمارے دلوں میں حقیقی محبت اور مولانا جامی
سا سوز و گداز تھا تو دنیا ہمارے پاؤں کے نیچے تھی جب دلوں میں محبت مصطفیٰ کی آگ
موجزن تھی تو سمندر پار کشتیوں کو نذر آتش کرنا مرد مسلم کے بائیں ہاتھ کا کھیل تھا مگر
جب اسی محبت کی جگہ منافقت درآئی تو قعر مذلت کی اتھاہ گہرائیوں میں پھینک دیئے
گئے اور اسی پستی میں آواز دی گئی۔

قوت عشق سے ہر پست کو بالا کر دے

دہر میں اسم محمد ﷺ سے اجالا کر دے

﴿اسلام ہی امن عالم کا ضامن ہے﴾

الحمد لله رب العالمين O والعاقبة للمتقين O حمد الشاكرين
والصابرين والعابدين والزاہدين O الصلوة والسلام على سيد الانبياء
والمرسلين . عليه وعلى اله واصحابه اجمعين O

اور میں نے پسند کر دیا اسلام کو بطور دین تمہارے لیے صدق اللہ العظیم
چشم اقوام سے مخفی ہے حقیقت تیری

ہے ابھی محفل ہستی کو ضرورت تیری

زندہ رکھتی ہے زمانے کو حرارت تیری

کو کب قسمت امکاں ہے خلافت تیری

وقت فرصت ہے کہاں کام ابھی باقی ہے

نور تو حید کا اتمام ابھی باقی ہے

نہایت ہے واجب التعظیم زینت مسند صدارت، معزز و مکرم علمائے کرام
و مشائخ عظام، محترم سامعین و ناظرین! جیسا کہ آپ کہ علم میں ہے کہ آج کے اس
ایوان میں جس عنوان پر لب کشائی کرنے کا موقع فراہم کیا گیا ہے وہ ہے

”اسلام ہی امن عالم کا ضامن ہے“

اسی حوالہ سے چند باتیں گوش گزار کرنے کی سعی کرونگا

جناب صدر!

جس طرح چلچلاتی دھوپ وجود آفتاب پر روشن دلیل بن جایا کرتی ہے۔ بالکل اسی طرح لفظ اسلام امن عالم کیلئے ایسی محکم ضمانت ہے جسے رد نہیں کیا جاسکتا اسلام کا لفظ ہی امن سے مہکا اور سلامتی سے گندھا ہوا ہے طلوع اسلام سے قبل کی انسانی تاریخ پر نگاہ ڈالیں تو سرشرم سے جھک جاتا ہے آنکھوں کی چلمن بوجھل ہونے لگتی ہیں۔

چشم فلک اولاد آدم کے ساتھ بہمیت اور سفاکی کے وہ مناظر کبھی فراموش نہیں کر سکتی جب تہذیب یونان، روما و ایران کے فرزندانے ہی جیسے انسانوں کو چوپایوں کی طرح زنجیروں میں جکڑے جنس تجارت بنا کر بازاروں اور منڈیوں میں فروخت کیا کرتے تھے اپنے جیسے جاگتے انسانوں کو بھوکے درندوں سے پنچہ آزمائی پر مجبور کر کے اپنی حس ظرافت کو تسکین پہنچاتے تھے۔ صنف نازک کی عصمت کا کوئی محافظ نہ تھا ہر طرف آلام و مصائب کے بگولے محو رقص تھے سوزش داغہائے پنہاں سے کوئی آشنا نہ تھا، جہاں تک نظر پڑتی کشت و خون، درندگی و حیوانیت اور خوف ہراس کا دور دورہ تھا۔

شراب، شباب اور کباب اہل عرب کے رگ و پے میں سرایت کر گیا تھا، ستم رسیدہ لوگوں کی نگاہیں دور کہیں افق میں کھو گئی تھیں آخر نسل انسانی کا نصیب جاگا اور سرزمین حجاز سے ”لا الہ الا اللہ محمد رسول اللہ“ کی بنیاد پر اسلام ایک نئے دین کی حیثیت سے منصفہ شہود پر جلوہ گر ہوا۔ یہ دین چند ہی سالوں میں عرب کی سرحدوں

سے نکل کر کرہ ارض کے کونے کونے میں جا پہنچا اور سستی انسانیت کے دکھوں کا مداوا بن گیا۔

پھر اسلام نے انسانی معاشرے کی بنیادی اکائی یعنی انسان کو احسن تقویم کے اس رنگ و روپ میں ڈھالا کہ خاکی انسان اپنی جبلت اور سرشت تک بدلنے پر تیار ہو گیا۔

وہ بجلی کا کڑکا تھا یا صوت ہادی

عرب کی زمیں جس نے ساری ہلا دی سوال یہ ہے کہ انسانی معاشرہ قتل و خون ریزی اور شر و فساد کا شکار کیوں ہوتا ہے؟ ماہرین سوشیالوجی کے مطابق اس کے کئی اسباب ہیں، جن میں قتل، رشوت خوری جھوٹی گواہیاں دینا شامل ہیں، آج معاشرے میں بے سکونی، بد امنی کا باعث وہ چند ایک برائیاں ہیں۔ اگر ان کو ختم کر دیا جائے تو معاشرے میں امن و سکون کی فضا قائم ہو سکتی ہے۔ ان برائیوں میں ایک قتل جیسی برائی ہے جسے اسلام نے آج سے سوا چودہ سو برس پہلے ہی ختم کر دیا تھا۔

جھوٹی گواہی متعلق اسلام کہتا ہے

عدلت الشهارة الزور بالشرك بالله .

جھوٹی گواہی شرک کے قریب پہنچا دیتی ہے۔

یہ ہے اسلام!

جھوٹ، وعدہ خلافی، امانت میں خیانت، بدکاری اور ظلم جیسی برائیوں کے

متعلق دین فطرت کہتا ہے خیر الانام ﷺ نے فرمایا:

تم چھ باتوں کی ضمانت دو! میں تمہیں جنت کی ضمانت دیتا ہوں۔

بولو تو سچ بولو! وعدہ کرو تو وفا کرو! امانت میں خیانت نہ کرو! بدکاری سے احتراز کرو! بد نظری سے بھاگو ظلم سے ہاتھ روکو!

یہ ہے اسلام!

رشوت و حرام کا خاتمہ کرتے ہوئے اسلام کہتا ہے۔

الراشی والمرتشی کلاهما فی النار .

یہ ہے اسلام!

حرام کے متعلق کہتا ہے۔

لا یدخل الجنة لحم بنت من السحت وکل لحم نبت من

السحت فالنار اولی به .

یہ ہے اسلام!

لوگ کہتے ہیں اسلام قدامت پرست ہے میں کہتا ہوں اسلام نہیں مسلمان

قدامت پرست ہیں۔ لوگ کہتے ہیں اسلام میں شدت ہے میں کہتا ہوں اسلام میں

نہیں مسلمانوں میں شدت ہے

دوستان محترم!

یہ اسلام ہی تو ہے جس نے نسل انسانی میں موجود خاندان، نسل اور لسانی

عصبیت کو اخوت کا جامہ پہنایا، درندگی اور بہمیت کو شجاعت کے جوہر میں بدلا، حرص

وہوس اور لالچ کو سخاوت کے سانچے میں ڈھالا، خود غرضی و نفس پرستی کو ایثار و قربانی

کے زیور سے آراستہ کیا، شہوانی انگلیخوں اور سفلی جذبات کو عصمت و حیا کی چادر سے

ڈھانپا، مکر و فریب اور ریا کاری کو امانت و صداقت کے نور سے اجالا، جہالت

و گمراہی کی سیاہی کو علم و آگہی اور شعور و بصیرت کی روشنی سے جگمگایا، اغیار کو اپنا بنایا کہ وہ

بے ساختہ پکارا ٹھے اسلام از دا پر نس آف ویلز، اسلام کا امن و آشتی والا پیغام سنئے!

ارشاد ہوتا ہے۔

الاخبر کم بافضل من درجة الصيام والصدقة والصلوة

اصلاح ذات البین و افساد ذات البین ہی الحالفہ۔

میں تمہیں بتاؤں کہ روزہ، خیرات اور نماز سے بھی افضل کیا چیز ہے؟ وہ ہے

بگاڑ میں امن قائم کرنا، اور امن کو تہس نہس کرنا وہ فعل ہے کہ جو آدمی کی ساری

نیکیوں پر پانی پھیر دیتا ہے

یہ ہے اسلام! سلسلہ غزوات کے نتیجہ میں دس لاکھ مربع میل کے وسیع رقبے

پر مشتمل جو اسلامی سلطنت وجود میں آئی اس میں امن و امان کی حالت یہ تھی کہ

تہا عورت چاہے تو زیورات کی پوٹلی سمیت یمن سے مکہ آئے اور کوئی اس کی طرف

نگاہ اٹھا کر نادیکھے۔

یہ ہے اسلام کے امن ہونے کا واضح ثبوت

دوستان محترم!

اسلام محض عقیدے اور نظریہ کا نام نہیں ہے بلکہ ایک طرز حیات ہے اگر

ایسا نا ہوتا تو خدائے لم یزل کبھی نافر ماتا۔ ورضیت لکم الاسلام دینا۔ خدا کبھی
نافر ماتا ان الدین عند الله الاسلام خدا کبھی نافر ماتا "اليوم الملت لکم دینکم"

جناب والا!

آج عالمی امن کے ٹھیکداروں نے اسلام کے خلاف جو جنگ وجدل برپا کر
رکھی ہے اسکا ایندھن معصوم بچوں سے لیکر معذور اور اپاہج بوڑھے تک بن رہے ہیں کیا
ڈیزی کٹر بموں کی برسات سے امن قائم ہو سکتا ہے؟ کیا شہری آبادی کے قتل عام سے
امن قائم ہو سکتا ہے؟ کیا مساجد اور خانقاہوں کی مسماری امن قائم کر سکتی ہے؟

رکھو غالب مجھے اس تلخ نوائی سے معاف آج کچھ درد میرے دل میں سوا ہوتا ہے
میں امن کی خواہاں ان وردی پوش فاختاؤں سے پوچھنا چاہتا ہوں کیا ظلم
امن قائم کر سکتا ہے؟ تم کہتے ہو ظلم رہے اور امن بھی ہو کیا ایسا ممکن ہے؟ کیا بغداد کی
اینٹ سے اینٹ بجا دینے سے امن قائم ہو سکتا ہے؟ کابل کے جیتے جاگتے شہر کو
کھنڈر میں بدل دینے سے امن قائم ہو سکتا ہے؟ کیا ایران کو نیست و نابور کرنے کی
دھمکیوں سے امن قائم ہو سکتا ہے؟

میں موجودہ صدی میں بقراطیت جھاڑنے والے افلاطونوں سے پوچھنا چاہتا ہوں
کہ اگر آج کسی مسلمان کے ہاتھ میں غلیل پکڑی ہو وہ تو تمہیں نظر آ جاتی ہے مگر آگ
برساتے اپاچی ہیلی کاپٹر نظر نہیں آتے، ڈیزی کٹر بموں کی برسات سنائی نہیں دیتی۔
لیکن عالمی امن کے ٹھیکداروں سن لو! مسلمانوں کا بچہ بچہ ظلم و جبر، باطل اور

سامراج کے خلاف ڈٹ کر اسلام کا پیغام امن سنائے گا۔ والسلام

﴿اسلام ہی امن عالم کا ضامن ہے﴾ (۲)

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
والمرسلين . عليه وعلى اله واصحابه اجمعين O
ہم بھی منہ میں زبان رکھتے ہیں

کاش پوچھے کوئی مدعا کیا ہے

فاعوذ بالله السميع العليم من الشيطان الرجيم O

بسم الله الرحمن الرحيم

يا ايها الذين امنوا ادخلو في السلم كافة صدق الله العظيم
نہایت ہی واجب التعظیم زیب مند صدارت واجب الاحترام مشائخ عظام،
علمائے کرام، معزز و مکرم سامعین و ناظرین!
آج کے اس ایوان میں جس عنوان و فریب پر گفتگو کرنے کا موقع

ملا وہ ہے

”اسلام ہی امن عالم کا ضامن ہے“

چشم اقوام سے مخفی ہے حقیقت تیری

ہے ابھی محفل ہستی کو ضرورت تیری

وقت فرصت ہے کہاں کام ابھی باقی ہے

نور تو حید کا اتمام ابھی باقی ہے

دوستان محترم!

جس طرح چلچلاتی دھوپ وجود آفتاب پر روشن دلیل بن جایا کرتی ہے، اسی طرح لفظ اسلام، امن عالم کیلئے ایسی محکم ضمانت ہے جسے رد نہیں کیا جاسکتا۔

اسلام کا لفظ ہی امن سے مہکا اور سلامتی سے گندھا ہوا ہے، سوال یہ ہے کہ انسانی معاشرہ قتل و خون ریزی اور شر و فساد کا شکار کیوں ہوتا ہے؟

ماہرین سوشالوجی کے مطابق اس کے کئی اسباب ہیں۔

جن میں قتل و خون ریزی، جھوٹی گواہیاں دینا، جھوٹ بولنا بدکاری کرنا ظلم کرنا رشوت خوری اور حرام خوری جیسی برائیاں شامل ہیں اگر ان برائیوں کو معاشرے سے ختم کر دیا جائے تو معاشرہ امن و سکون کا گہوارہ بن جاتا ہے اسلام سے پوچھتے ہیں کہ اس کے پاس ان برائیوں کو ختم کرنے کا کوئی حل موجود ہے۔ سب سے پہلے قتل کی طرف آتے ہیں

اسلام کہتا ہے!

وَمَنْ يَقْتُلْ مِنْكُمْ مَتَعَمَدًا فَجَزَاءُ هَ جَهَنَّمَ خَالِدًا فِيهَا
اور جس نے جان بوجھ کر کسی کو قتل کیا اس کا ٹھکانا ہمیشہ کیلئے دوزخ ہے۔

یہ ہے اسلام!

جھوٹی گواہیوں کے متعلق اسلام کہتا ہے۔

عدلت الشهادة الزور بالشرك بالله.

جھوٹی گواہی دینا اتنا بڑا گناہ ہے کہ شرک تک پہنچا دیتا ہے۔

یہ ہے اسلام

ظلم کرنا، بدکاری، بد نظری اور جھوٹ جیسی برائیوں کے متعلق اسلام کہتا ہے
نبی مکرم شفیع معظم جان دو عالم ﷺ نے فرمایا

اضمنوا الى ستاً من انفسكم ضمن لكم الجنة

اے لوگو! تم مجھے چھ چیزوں کی ضمانت دے دو جنت کی ضمانت لے لو! جب

بولو تو سچ بولو، وعدہ کرو تو وفا کرو! امانت میں خیانت نہ کرو! بدکاری نہ کرو! بد نظری سے

احتراز کرو، ظلم سے ہاتھ روکو۔

یہ ہے اسلام!

رشوت کے متعلق اسلام کہتا ہے

الراشي والمرتشى كلاهما في النار

رشوت لینے والا اور دینے والا دونوں آگ میں ہیں۔

حرام خوری کے متعلق اسلام کہتا ہے

لايدخل الجنة لحم نبت من السحت وكل لحم نبت من

اسحت فالنار اولی بها۔

وہ بدن جو حرام کے لقمے سے بنا ہو سب سے پہلے دوزخ میں جائے گا۔

یہ ہے اسلام!

دوستان محترم!

سلسلہ غزوات کے نتیجہ میں دس لاکھ مربع میل پر مشتمل جو اسلامی ریاست مسلمانوں کے قبضے میں آئی اس میں امن و امان کی صورت حال ایسی تھی کہ تنہا عورت چاہے زیورات کی پوٹلی سمیت یمن سے مکہ آجائے کوئی آنکھ اٹھا کے دیکھنے والا نہیں ہوتا تھا۔

یہ ہے اسلام!

اسلام کا امن والا صریح پیغام سنیے! نبی مکرم نے فرمایا۔

الا اخبرکم بافضل من درجة الصيام والصدقة والصلوة
اصلاح ذات البین و افساد ذات البین ہی الحالفہ
اے لوگو میں تمہیں ایسی چیز کے بارے میں خبر نہ دوں جو نماز سے افضل،
روزے سے افضل صدقہ و زکوٰۃ سے افضل، ہے؟

یا رسول اللہ وہ کیا چیز ہے فرمایا دو گروہوں کے درمیان امن قائم کرنا اور امن کو تنہا نہیں
کرنا یہ وہ فعل ہے جو انسان کی ساری عمر کی نیکیوں پر پانی پھیر دیتا ہے اس سے بڑھ کر
ضمامن امن کون ہو سکتا ہے

جناب صدر!

Islam is not only the name of

belief and ideology but a life of discipline.

اسلام محض نظریے کا نام نہیں، اسلام محض عقیدے کا نام نہیں، اسلام محض

جسے کا نام نہیں، قبہ و دستار کا نام نہیں، کسی پر کفر کے فتوے جھاڑ دینے کا نام نہیں، بلکہ
ایک نظریہ حیات ہے اگر ایسا نہ ہوتا تو خدا کبھی نہ فرماتا

ان الدین عند الله الاسلام

خدا کبھی نہ فرماتا الیوم اکملت لکم دینکم و اتممت علیکم نعمتی

خدا کبھی نہ فرماتا ورضیت لکم الاسلام دینا

خدا کبھی نہ فرماتا و من یتغ غیر الاسلام دینا فلن یقبل منه

خدا کبھی نہ فرماتا و من احسن دینا من اسلم وجهہ لله

خدا کبھی نہ فرماتا یا ایہا الذین امنوا ادخلوا فی السلم كافة

یہ اسلام کے امن ہونے کا واضح ثبوت ہے

جناب والا!

مگر بڑے افسوس سے کہہ رہا ہوں کہ آج اس امن والے مذہب کے خلاف
جو اغیار نے جنگ و جدل برپا کر رکھی ہے اسکا شکار بچوں سے لیکر نوجواں اور بوڑھے
تک ہو رہے ہیں آپ مجھے بتا ہے کیا شہری آبادی کے قتل عام سے امن قائم ہو سکتا
ہے؟ کیا مساجد کی مسماری امن قائم کر سکتی ہے، ڈیزی کٹر بمبوں کی برسات امن قائم
کر سکتی ہے؟ اپاچی ہیلی کاپٹر امن قائم کر سکتے ہیں

جو چپ رہے گی زبان خنجر

لہو پکارے گا آستیں میں

ذرا ضمیر کی آواز سے جواب دیجئے گا کہ بغداد کے جیتے جاگتے شہر کو کھنڈرات میں تبدیل کر دینے سے امن قائم ہو سکتا ہے؟ کیا کابل کے شہر کو نیست و نابود کر دینے سے امن قائم ہو سکتا ہے؟ کیا ایران کو تہہ وبالا کر دینے والی دھمکیاں امن قائم کر سکتی ہیں؟

آج میں عالمی امن، کی خواہاں ان فاختاؤں سے سوال کرنا چاہتا ہوں ارے تمہیں ڈیزی کٹر بمبوں کی برسات سنائی نہیں دیتی، آپاچی ہیلی کاپٹر سے برستے آگ کے گولے دکھائی نہیں دیتے تمہیں ٹینک نظر نہیں آتے مگر کسی مسلمان بچے نے غلیل بھی پکڑی تو تم شور مچا دیتے ہوارے وہ دیکھو وہ مسلمان ہے وہ اسلام والا ہے اس لیے دہشت گرد ہے۔

ہم آہ بھی کرتے ہیں تو ہو جاتے ہیں بدنام

وہ قتل بھی کرتے ہیں تو چرچا نہیں ہوتا

مگر اے عالم امن کے ناجائز ٹھیکیداروں لو! مسلمانوں کا بچہ بچہ ظلم و جبر اور استحصال قوتوں کے خلاف ڈٹ کر اسلام کا پیام امن سنائے گا۔

واخر دعوانا ان الحمد لله رب العالمین

﴿زندگی درد میں ڈوبی ہوئی شہنائی ہے﴾

الحمد لله رب العالمین O والعاقبة للمتقين O حمدا الشاکرین
والصابرین والعابدین والزاهدین O الصلوٰۃ والسلام علی سید الانبیاء
والمرسلین . علیہ وعلى الہ واصحابہ اجمعین O

جناب صدر! اور میرے عزیز ساتھیو!

”زندگی درد میں ڈوبی ہوئی شہنائی ہے“

سمجھتے کیا تھے مگر سنتے تھے فسانہ درد

سمجھ میں آنے لگا جب تو پھر سنا نہ گیا

یہ تو ایک زندہ حقیقت ہے کہ ہر شخص اپنی مرضی سے زندگی کا مفہوم نکالنا چاہتا ہے۔ یہ بھی کہا جاتا ہے کہ زندگی بہت قیمتی چیز ہے۔ اور یہ کہ زندگی کو گزارنے کا طریقہ زندگی سے زیادہ اہم اور قیمتی ہے۔ مگر میں پوچھتا ہوں کہ زندگی ہے کیا؟

بہار کے پہلو میں رقص کا نام زندگی ہے نہیں زندگی تو غم کا چہرہ اور فراق کا نازکا ہے۔

کیا زندگی خوشیوں کا ناچتا ہوا پانی ہے؟ نہیں زندگی تو آگ کا لپکتا ہوا شعلہ ہے۔

کیا زندگی چشم غزالہ کے رتجگوں کا نام ہے؟ نہیں زندگی تو سیاہ رات کا ایک پرچم

ہے جسکے سائے میں سوچ کے دھاگے اور آواز کی کچی کلیاں ٹوٹ ٹوٹ جاتی ہیں۔

کیا زندگی مسرت و ابنساط کا کوئی اچھلتا ہوا گیت ہے؟

نہیں زندگی تو درد میں ڈوبی ہوئی شہنائی ہے۔

وقت آفاق کے جنگلوں کا جواں چیتا ہے

میری دنیا کے غزالوں کا لہو پیتا ہے

میں زندگی کو درد میں ڈوبی ہوئی شہنائی اس لیے کہتا ہوں کہ قہقہوں کی گونج
میں سسکیاں ٹپک پڑتی ہیں اور ہر خوشی کے تعاقب میں آنسو چلے آتے ہیں۔ ایک
ایک موڑ پر غم کا صیاد گھات میں بیٹھا ہے لمحہ لمحہ طوفان اٹھتے اور گھر جلتے ہیں۔ تقدیر تدبیر
پر مسکراتی اور انسان کی بے بسی و بے کسی کا مذاق اڑاتی ہے۔

فرشتہ اجل دیکھتے ہی دیکھتے شیر خوار بچوں کو موت کی نیند سلاتا، ماں کی
آنکھیں بے نور بناتا دوست کو دوستوں سے جدا کرتا، بہن بھائیوں کے درمیان فرقت
کی دیواریں اٹھاتا، بھائیوں کی کمر توڑتا اور چیختی چلاتی بہنوں کو کرب مسلسل کے پتھر
مارتا ہے۔

مجبور انسان جن کو دیکھ دیکھ کر جیتے تھے، ان کو اپنے ہی ہاتھوں نہلا کر پہناتے
اور تنگ و تنگ قبر میں دفن آتے ہیں تاخیر دعاؤں سے اس طرح منہ موڑ لیتی ہے کہ
آنکھوں سے سرمایہ اشک تو ختم ہو جاتا ہے، لیکن غم کی کسک اور درد کا اثر نہیں مٹ سکتا
راہ حیات میں ایسے مقام بھی آتے ہیں کہ موت ارزاں مگر زندگی گراں ہو جاتی ہے۔
یعنی جینا چاہیں تو جی نہیں سکتے اور اگر مرنا چاہیں تو مر بھی نہیں سکتے۔

جناب والا!

آپ ہی بتادیں میں زندگی کو درد میں ڈوبی ہوئی شہنائی نہ کہوں تو کیا کہوں؟

کس طرف جاؤں؟

اماں کس جگہ پاؤں میں کلیم،

ہر گلی کوچہ نظر آتا ہے مقتل کی طرح

زندگی درد میں ڈوبی ہوئی شہنائی نہ ہوتی تو دشت کر بلا خون اہل بیت سے
لالہ زار نہ بنتا۔

زندگی درد میں ڈوبی ہوئی شہنائی نہ ہوتی تو محمد بن قاسم قید خانے میں
موت سے دو چار کیونکر ہوتا۔

زندگی درد میں ڈوبی ہوئی شہنائی نہ ہوتی تو بغداد کی تباہی کا منظر اتنا
بھیاں تک اور دل دوز نہ ٹھہرتا۔

زندگی درد میں ڈوبی ہوئی شہنائی نہ ہوتی تو شیر میسور کے مقبرے پر شمشیر
اسلام گم شدہ کا کتبہ آویزاں نہ کیا جاتا، زندگی درد میں ڈوبی ہوئی شہنائی نہ ہوتی تو
بہادر شاہ ظفر زندگی کے آخری ایام رنگون کی جیل میں نہ گزارتا۔

زندگی درد میں ڈوبی ہوئی شہنائی نہ ہوتی تو قائد اعظم کے کفن پر نقشہ بنگال کا
داغ نہ ابھرتا۔

تو دوستو! میں۔۔۔۔۔ میں زندگی کو شہنائی تو مانتا ہوں مگر درد میں ڈوبی ہوئی۔

والسلام

﴿دینی مدرسہ کا طالب علم اور عصر حاضر﴾

الحمد لله رب العالمين O والعاقبة للمتقين O حمدا الشاكرين
والصابرين والعابدين والزاهدين O الصلوة والسلام على سيد الانبياء
 والمرسلين . عليه وعلى اله واصحابه اجمعين O
اما بعد!

اعوذ بالله من الشيطان الرجيم

بسم الله الرحمن الرحيم

ولتكن منكم امة يدعون الى الخير ويامرون بالمعروف
وينهون عن المنكر واولئك هم المفلحون.

تاخلاف کی بنا دنیا میں ہو پھر استوار

لا کہیں سے ڈھونڈ کر اسلاف کا قلب و جگر

صاحب صدر و حاضرین و سامعین! آج کی اس پروقاہ تقریب میں میری
گزارشات کا عنوان ہے۔

”دینی مدرسہ کا طالب علم اور عصر حاضر“

جناب صدر!

بعثت نبوی سے قبل عالم انسانیت عجیب و غریب صورتحال سے دوچار تھی۔

ایسے حالات میں اللہ تعالیٰ نے رحمت عالم محسن انسانیت حضرت محمد ﷺ کو ہادی عالم

اور معلم انسانیت بنا کر بھیجا۔ آپ کی دعوت و تربیت اور تعلیمات سے ایک نئے معاشرے اور تہذیب کی بنیاد پڑی جو اسلامی تہذیب کہلائی۔ اس سے قبل دنیا میں رومی و یونانی تہذیب تھی جس کی اساس الحاد و لادینیت، دنیا طلبی، عیش پرستی اور مادی منفعت پر تھی عہد جدید کی مغربی و امریکی تہذیب انہی اصولوں پر مبنی ہے۔

جناب صدر!

اہل فکر و فساد کا قول ہے:

”کسی قوم کو تباہ کرنا ہو تو تلوار کے بجائے اس کی زبان اور نظام تعلیم کو بدل دو“

اسلامی تہذیب کو کچلنے اور مسلمانوں کو ذہنی غلام بنانے کیلئے ایک مخصوص تعلیمی پالیسی کا اجرا کیا گیا جس کی بنیاد الحاد و تشکیک، مادیت پرستی، مادر پدر آزادی، عیش و لذت پرستی اور بے مقصدیت پر ہے

چنانچہ مغربی استعمار کی بدولت مسلمان قدیم و جدید علوم کے نام سے دو متحارب و متخالف گروہوں میں تقسیم ہو گئے۔

جناب صدر!

اہل مغرب نے بیسویں صدی کو CLASH OF CIVILIZATION تہذیبوں کی کش مکش قرار دیا۔ مغربی تہذیب کا دشمن دینی مدارس اور اس کے طلباء کو قرار دیا گیا۔ کیونکہ اسلامی تہذیب کے تشخص و تحفظ کے ماخذ و مراکز یہی دینی مدارس ہیں اہل مغرب نے دینی مدارس کے طلباء کو دہشت گرد، مذہبی جنونی، شدت پسند، بنیاد پرست، انتہا پسند، جنگ جو، اور فساد و برائی کا مرکز و محور قرار دیا۔

جناب صدر!

عصر حاضر کا دینی طالب علم اگر استعمار کے ہتھکنڈوں اور بین الاقوامی سازشوں کے جال سے نکل کر علمی و عملی میدان میں کامیاب و کامران ہونا چاہتا ہے، تو اسے اپنا رشتہ اسوۂ نبوی ﷺ سیرت صحابہ، ائمہ اور اسلامی تہذیب سے جوڑنا ہوگا اس تعلق کو استوار کرنے کیلئے دینی طالب علم کو ایمان کامل، عمل صالح، دعوت الی الخیر و نہی عن المنکر کا نمونہ بننا ہوگا اور اپنی سیرت و کردار کو مثالی مومن کی صورت میں ڈھالنا ہوگا۔

اے لالہ کے وارث باقی نہیں ہے تجھ میں

گفتار دلبرانہ، کردار قاہرانہ

یقین محکم، عمل پیہم، محبت فاتح عالم

جہاد زندگانی میں ہیں یہ مردوں کی شمشیریں

آج کا طالب علم عصر حاضر کی طاغوتی و لادینی ظلمتوں اور تاریکیوں سے مصطفوی انقلاب آفریں فرمان العلم سلاحتی سے مستنیر ہو کر نکل سکتا ہے اس کیلئے دینی علوم کے ساتھ ساتھ عصری علوم جدید سائنس و انفارمیشن ٹیکنالوجی، تاریخ اسلام کے ساتھ ساتھ جغرافیہ و تاریخ اقوام عالم بالخصوص یورپ و امریکہ، تقابل ادیان، بین الاقوامی معاشی و سیاسی نظریات، بین الاقوامی لسانیات اور ذرائع ابلاغ سے آگاہی ضروری ہے تاکہ جدید دنیا کو سمجھا اور سمجھایا جاسکے۔

لیکن مجھے ڈر ہے کہ یہ آوازہء تجدید

مشرق میں ہے تقلید فرنگی کا بہانہ


اس کی تقدیر میں محکومی و مظلومی ہے

قوم جو کرنے سکی اپنی خودی سے انصاف

والسلام

واخر دعوانا ان الحمد لله رب العالمین

سپیشل ایڈیشن



مکتبہ سلطانہ

محمد پورہ فیصل آباد فون: 041-2637239